

॥ श्रीमल्लिनाथचरितान्तर्गतदानादिविषयाः कथाः ॥

अर्हम्

शान्तमूर्ति श्रीमद्रमुनिमहाराजश्रीगुलाबविजयशिष्य-तपस्विमुनिमहाराज-

श्रीमंगलविजयसदुपदेशतः

द्रव्यसहायकः—

गांधी गुलाबचंद दलमुख (लुणावाडा) रू. ५०)
लुणावाडा-बजारना उपाश्रयना खातामांथी रू. १२५)

वि. सं. १९९५

“श्रीशारदामुद्रणालये” तदधिपतिना श्रावकहर्षचन्द्रात्मजेन पण्डितभगवानदासेन
मुद्रितम्, खारुनेट, भद्र-अमदावाद

श्रीमल्लिनाथचरितान्तर्गतदानादिविषया कथाः ॥

अथ प्रहृष्टसर्वाङ्गः कृतस्नानादिमङ्गलः । सहस्रवाह्यां शिबिकामारुरोह बलो नृपः ॥१॥ ददानो विधिवद्
दानं भावशुद्ध्या विशुद्धधीः । उपेत्योपवनं तस्या उत्तार भवादिव ॥२॥ उज्झाश्चकार निःशेषं नेपथ्यादि
स्वमोहवत् । श्रीरत्नचन्द्रपादाब्जं ववन्द मोदमेदुरः ॥३॥ सामायिकमहामन्त्रं सत्रं निर्वाणसंपदाम् । राजर्षिर्गु-
रुवक्त्रेणोच्चचार प्रकटाक्षरम् ॥४॥ विविधाभिग्रहग्राही निगृहीतकुवासनः । अनगरः शमागारो निर्निदानत-
पःपरः ॥५॥ विधिवत् पालयित्वाऽथ सुचिरं संयमं यमी । जित्वा कर्माणि राजर्षिलेभे निर्वाणसंपदम् ॥६॥
(युगम्) महाबलनरेन्द्रेण सिंहस्वप्नेन सूचितः । कमलश्रीमहादेव्यामुदपादि शरीरजः ॥७॥ भविष्यद्बलभ-
द्रत्वादिति ध्यात्वेव भूसुजा । बलभद्राभिधानेनाऽऽहूतः प्रेमकिरा गिरा ॥८॥ अन्यदा बहिरुद्याने चञ्चम्पक-
चारुणि । वरधर्माभिधः सूरिर्भगवान् समवासरत् ॥९॥ तदाऽऽगमनमङ्गल्यमाकर्ण्यऽऽरामपालकात् । यथेच्छं
पीतपीयूषगण्डूष इव सोऽहृषत् ॥१०॥ तं नमस्कृतुमुर्वीशश्चालाञ्चलमानसः । पिदधानो वरच्छत्रैर्विवं हंसगणै-

रिव ॥१॥ दन्तायलैवलोद्धामैरभ्रमूवल्लभायितैः । तुरङ्गैश्चापि मार्तण्डरथादपहृतैरिव ॥१२॥ रथैः श्रोत्रपथाध्वन्य-
चारुचीत्कारबन्धुरैः । अनन्तैर्भक्तसामन्तैः समन्तात् परिवारितः ॥१३॥ भूचरस्वर्वभ्रान्तिप्रदवारपुरनिध्रिभिः ।
चामरै रत्नखचितैर्वीज्यमानः पदे पदे ॥१४॥ बन्दिभोगवलीपाठस्पर्धाप्रसृमरैरिव । नादैर्मङ्गलतूर्याणां पिदधत्
रोदसीतलम् ॥१५॥ धर्मातन्रैर्वृतो मित्रैः षड्भिलक्ष्मीविकस्वरैः । पदातिभिश्च पारीन्द्रप्रौढविक्रमविश्रुतैः ॥१६॥
गजेन्द्रस्कन्धमारूढः प्रौढप्रसृतभावनः । तदुद्यानमथ प्राप नन्दनं वासवो यथा ॥१७॥ (सप्तभिः कुलकम्) दूरादे-
वाऽवनीनाथः करिस्कन्धाद् महादिव । उत्तीर्य राजचिह्नानि पञ्चाऽमुञ्चत् समाहितः ॥१८॥ क्रोधान्धकारमार्तण्डं
मानाऽचलपविप्रभम् । मायावल्लीतुषाराभं लोभाऽम्भोधिघटोद्भवम् ॥१९॥ आरामं साम्यवल्लीनामभिरामं महा-
व्रतैः । आत्मारामं महासत्त्वं सुक्तरामं विरागतः ॥२०॥ लब्धिरतनाकरं श्रीमल्लिनधर्ममिवाऽङ्गिनम् । वरधर्माल्य-
माचार्यमद्राक्षीत् क्षितिनायकः ॥२१॥ (त्रिभिर्विशेषकम्) अथ प्रदक्षिणीकृत्य मुनिनाथं जिनेन्द्रवत् । पुलक-
च्छन्नाना विभ्रद् भक्तिं भूतां ननाम तम् ॥२२॥ कांश्चित् पद्मासनाऽऽसीनान् कांश्चिद् वज्रासनस्थितान् कांश्चिद्
वीरासनस्थांश्च कांश्चन बर्हणाश्रितान् ॥२३॥ कांश्चिद् भद्रासनासीनान् कांश्चिद् दण्डासनाश्रितान् । कायोत्स-
र्गस्थितान् कांश्चिद् कांश्चिद् हंसासनश्रितान् । कांश्चन शीलाङ्गरथपरावर्तनतत्परान् । कांश्चिदक्षैर्विनिक्षिप्तैर्भ-
ङ्गान् गणयतो भृशम् ॥२५॥ कालानुष्ठाननिष्ठांस्तान्त्वानान् बहुशोऽपि कान् । सिद्धान्तवाचिकाः कांश्चित् कु-

बर्णान् परया मुदा ॥२६॥ पात्रलेपपरान् कांश्चित् कांश्चिद् मौनमुपागतान् । शौक्षान् शिक्षयतः कांश्चित् कांश्चन
 पठतः पदः ॥२७॥ कांश्चित् कर्मप्रकृत्यादिविचारग्रन्थनिर्णयम् । कुर्वाणांश्चूर्णिभाष्यादेः पदव्याख्याप्रकाशनैः ॥
 ॥२८॥ कांश्चित् प्रकरणान्युच्चैर्नूतनानि प्रकुर्वतः । वन्द्यान् ववन्दे निर्ग्रन्थांस्त्रिविधं काश्यपीपतिः ॥२९॥ (अष्टभिः
 कुलकम्) अथोपेत्य वनं सूरिं प्रणम्य प्रमदान्वितः । मित्रैः साकमुपाविक्षत् चक्रे च विनयाञ्जलिम् ॥३०॥ अथो
 दन्तांशुभिः शुभ्रैर्ज्योत्स्नाव्यतिकरैरिव । सौधवच्छुभ्रयन् भव्यानुवाचेदं महामुनिः ॥३१॥ चतुर्गतिकसंसारक्षा-
 र्वारांनिधाविव । पोतोपमानाश्चत्वारो धर्मा दानादिका अमी ॥३२॥ तेषां मध्याद् दानधर्मः पृथक्कृत्य वित-
 न्यते । यः सिषेवे जिनाधीश्वरावर्षं हर्षवर्षिभिः ॥३३॥ सर्वेषामपि जीवानां देहः सुकृतसाधनः । पुद्गलैः स तु
 निष्पन्न आहाररससंभवैः ॥३४॥ आहारैः प्राशुकैर्यै तु दानं ददति साधवे । ते सौख्यभाजिनो राजन् ! भवन्ति
 जिनदत्तवत् ॥३५॥ तथाहि पुष्करद्वीपे पुरी चन्द्रकलाह्वया । अभिधानविधानाभ्यां तत्र राजा परन्तपः ॥३६॥
 तस्य सोमायशोवत्यौ हरस्येवाऽद्रिजह्नुजे । अमेयरूपलावण्ये पट्टदेव्यौ बभूवतुः ॥३७॥ पद्मशेखर आद्यायाः
 सोमायाः सूर इत्यपि । विमातृजावपि प्रीत्या तौ पुत्रौ युग्मजातवत् ॥३८॥ युगपज्जाग्रतोस्तुल्यहर्षयोस्तुल्य-
 शोकयोः । आजन्माऽजायत प्रीतिरेतयोर्नेत्रयोरिव ॥३९॥ अन्येद्युः सोमयाऽध्यायि सपत्नीजेऽत्र जीवति । कथं
 मामकपुत्रस्य राज्यं सूरस्य संभवि ? ॥४०॥ सापत्नेयश्च रोगश्च नोपेक्ष्यौ हितमिच्छता । मूलादेवं समुच्छेद्यौ
 विषवृक्षाविवोद्गतौ ॥४१॥ विचिन्त्येनि महादेवी सोमाऽलीकप्रकोपना । वासागारे निलीयाऽस्थाद् मेघच्छेद-

न्दुकान्तिवत् ॥४२॥ प्रमादवशतो अष्टविद्यां विद्याधरीमिव । सोमां वीक्ष्य नृपोऽप्यूचे प्रेममन्थरया गिरा ॥४३॥
उत्तरायणतिग्मांशुविम्बवद् वदनं तव । गततेजः कथं जातं सोमे ! सोमवरानने ! ? ॥४४॥ तवाज्ञाखण्डनं मो-
हाद् मादृशेन विनिर्मितम् ? । यदेवं कोपसंस्त्याये मोहभित्तिघने स्थिता ॥४५॥ अथाऽभ्युवाच भूपालं सोमा
श्यामास्यमण्डला । चित्तेन धर्तुं नो वक्तुं शक्यते यत् तदाऽभवत् ॥४६॥ अथो निर्वन्धतः पृष्ट्वा दत्त्वोच्चैः शप-
थावलीम् । हृतनिःशेषसारेव साऽप्यूचे गद्गदाक्षरम् ॥४७॥ तव बल्लभपुत्रेण पद्माख्येन स्मरान्धयतः । अभ्य-
र्थिता कृतस्नेहं प्रदोषे कुलरेणुना ॥४८॥ निशम्येदं महीपालः कोपाटोपं विनिर्ममौ । युक्तियुक्तं वचो नैतदवि-
चार्येति चेतसा ॥४९॥ आहूय चण्डनामानमङ्गरक्षं निशागमे । मारणीयो नवैर्मरिर्भवता पद्मशेखरः ॥५०॥
इत्यादेशं नृपो दत्त्वा त्यक्तोद्वेगमिव क्रुधम् । सौख्यभागी बभूवाशु कोपान्धानां कुतो मतिः ? ॥५१॥ चण्डा-
ङ्गरक्षकः सोऽथ लब्ध्वाऽऽदेशं सुदुःश्रवम् । विजने कथयामास पद्मस्य पुरतोऽखिलम् ॥५२॥ अश्रद्धेयमिदं श्रुत्वा
कुमारो हृद्यचिन्तयत् । अप्रसादः कुतस्तातपादैर्मम विनिर्ममे ? ॥५३॥ पप्रच्छ चण्डसुर्वीशनन्दनः किमु कार-
णम् ? । भवानाकारभावज्ञो दैवज्ञ इव वर्तते ॥५४॥ चण्डोऽवदद् विमातुस्ते मन्ये कपटनाटकम् । नृपेक्षितात्,
क्रियातत्त्वं प्रत्ययादिव पण्डितः ॥५५॥ ततोऽनया स्फुटं कृत्वा कूटं किञ्चित् कठोरया । व्यामोहितो महीपाल-
श्चाया लेखनया यथा । ५६॥ जगन्मोहनिदानाय दुर्लक्षाय बुधैरपि । विवेकिजनमुक्ताय स्त्रीवृत्ताय नमोनमः
॥५७॥ सुस्नेहपात्रसंस्थायिदीप्रां दीपशिखा यथा । मलिनी तनुते लोललोचना निजमाश्रयम् ॥५८॥ एवं विभाव्य

शुद्धात्मा विमुच्य नगरं निजम् । उत्तराशासुत्तराशः प्रतस्थे पद्मशेखरः ॥५९॥ व्याधव्याहतसारङ्गशुन्यभ्राम्य-
 न्मृगीकुलाम् । विलोक्यमानपारीन्द्रपादां पांशुलभूमिषु ॥६०॥ नां हलैर्बद्धगोष्ठीकैर्भृज्ज्यमानं पशुव्रजाम् । बंभ्र-
 म्यमाणनिखासयोगिनीशतसंकुलाम् ॥६१॥ कापालिकजनारब्धघोरमन्त्रप्रसादनाम् । निशम्यमानशार्दूलकूर-
 फुत्कारदारुणाम् ॥६२॥ भववद् विपुलाकारां प्रेतभर्तुः प्रियामिव । दिनैः कतिपयैः पद्म आपपात महाटवीम् ॥
 (चतुर्भिः कलापकम्) इतश्च पन्नगः कोऽपि नीचैः कृतमहाफणः । दैवदग्ध इव श्यामो ददृशे तेन मार्गगः ॥६४॥
 मन्दं मन्दं जगादाऽसाविति मानुष्यभाषया । कुमारवर ! मां पाथस्तुषार्तं पाययाऽधुना ॥६५॥ अन्यथा मम
 जीवद्भुः शोषं यास्यति सत्वरम् । खिन्नेषु दुःखितेषूच्चैर्महात्मानः कृपापराः ॥६६॥ पश्चात् तव करिष्यामि परा-
 सुपकृतिं सखे ! । विस्मरिष्यसि न त्वं मां मनस्याऽऽहितया यया ॥६७॥ ततः कुमारः संप्राप्य नीरं तीरवती-
 भवम् । पन्नगं पाययामास नलिनीनालचर्यया ॥६८॥ अथाभवदसौ वेगाद् दिव्यरूपधरो नरः । दधानः कररा-
 जीवे चारु काञ्चनपङ्कजम् ॥६९॥ आहत्य करपादेन पद्मोऽसौ वामनीकृतः । अहो ! तस्योपकारस्योपकृतं तेन
 पापिना ॥७०॥ अहो ! अस्य कठोरत्वं कुलिशेनेव निर्मितम् । अहो ! अस्य द्विजिह्वत्वं यथार्थमिव लक्ष्यते ॥
 ॥७१॥ विमृश्येत्यचलत् पद्म उत्तरां प्रति सत्वरम् । इतश्चैक्षिष्ट निश्छिद्रां रजोराजीं प्रसर्पिणीम् ॥७२॥ शृणोति
 स्म तुरङ्गाणां स्फुरत्खुरपुटारवम् । जयश्रीकरकेयूरतारठात्कारसुन्दरम् ॥७३॥ अस्त्राणि दीप्यमानानि दिवाकर-

करोत्करैः । दृष्टवानवनीनाथसूनुः सौर्यगृहा इव ॥७४॥ उपलक्ष्य स्वकीयं तद् बलं बलवदाकुलम् । अष्टच्छत्
सादिनं कञ्चित् नामतः प्रकटाक्षरम् ॥७५॥ अथाऽसौ न्यगदच्चन्द्रकलायां पुरि भूपतिः । परन्तपः सुतस्तस्य
पद्मशेखरनामकः ॥७६॥ मर्यादास्तम्भमुन्मूल्य महान् मत्त इव द्विपः । देवीं यशोमतीं कामात् प्रार्थयामास
पद्मकः ॥७७॥ अग्राह्यनामा नष्टः स चण्डकादङ्गरक्षकात् । तस्मादिदं बलं भद्र ! प्रेषितं दिक्षु सर्वतः ॥७८॥
अन्यच्च मामकं नाम कथं विज्ञातवानसि ? । पद्मोऽप्युवाच त्वद्वस्त्राञ्चलाऽक्षरविलोकनात् ॥७९॥ ततः पद्मो
महाटव्या निःसार भवादिव । भुजङ्गकृतखर्वत्वं चिन्तयन् जीवनौषधम् ॥८०॥ तस्या विनिर्गतः पद्मः प्राप
शोभापुरं पुरम् । इतश्च चण्डो मार्तण्डो नभोमध्यं व्यगाहत ॥८१॥ नखम्पचासु धूलीषु दुःसञ्चारेषु वत्स्रसु ।
विभ्राणेष्ट्विव निक्षिप्तकारीषानलविभ्रमम् ॥८२॥ हर्षादध्ययनस्थानाद् गृहीत्वा पुस्तिकावलीम् । बठरच्छात्रवर्गे-
षूत्तिष्ठत्सु निजकासनात् ॥८३॥ मार्गभ्रमपरिश्रान्तः क्षुधाक्षामकडेवरः । सुष्याप सहकारस्य च्छायायां पद्म-
शेखरः ॥८४॥ इतश्चागत्य तत्पादाङ्गुष्ठं चञ्चन्नखप्रभम् । अचालयत् कराग्रेण नरः कश्चिद् महामनाः ॥८५॥
अथ निद्रां परित्यज्योपाविक्षत् पद्मशेखरः । कस्त्वं भवान् कथं निद्राविद्रावणपरोऽसि मे ? ॥८६॥ सोऽप्युवाच
महाभाग ! पुरं शोभापुराभिधम् । अत्रास्ति भूपतिः सोमः सोमान्वयविभूषणम् ॥८७॥ तस्याहं सचिवाधीशः
सुबुद्धिर्नाम सन्मते ! । मम राज्यभरं राजा न्यस्तवान् धुर्यवचिरम् ॥८८॥ भद्र ! सोमचूपो देवादाक्रान्तोऽस्ति
रुजा भृशम् । यत्र मन्त्र इवाऽकर्णे निष्फला औषधक्रियाः ॥८९॥ पुश्चिकित्सयन्पठ्याधिवीक्षणाच्चिन्तयाऽ-

कुलः । अहं निर्गमयामास दिनं संवत्सरोपमम् ॥९०॥ निशायामथ निद्राणे मयि काचन देवता । एवमादेश-
 यामास मा मा चिन्तातुरो भव ॥९१॥ यः प्रातः सहकारस्य च्छायायां मार्गखेदतः । शयितं वीक्षसे राज्ये तं
 भद्र ! विनिवेशयेः ॥९२॥ पद्मशेखर इत्यस्य नाम स्थाममनोहरम् । यस्माद् राज्यश्रियो वृद्धिः संभविष्यति
 निश्चितम् ॥९३॥ सत्याकर्तुमहं मन्ये भवदागमनोत्सवः । समायातोऽसि नो भाग्यैः पाहि राज्यमखण्डितम् ॥
 ॥९४॥ ततः पद्मो निजं हृद्वा वपुर्नैसर्गिकाकृति । अचिन्तयदहो ! कीदृक् पुण्योदयविजृम्भितम् ? ॥९५॥ अथ
 राज्येऽसकौ न्यस्तो भूपोऽभूत् पद्मशेखरः । पुण्यानि सहचारीणि विदेशेऽपि महात्मनाम् ॥९६॥ इतश्च तत्रैव
 पुरे परकर्मोपजीवकः । महोदराख्यया ख्यातः समभूत् कुलपुत्रकः ॥९७॥ विज्ञातनिष्कलोपायोऽसुकृताद्वैतमा-
 वहन् । उपवासान् वितन्वानः पद्मदेव्याः पुरोऽपतत् ॥९८॥ महाशक्त्योपवासेषु कृतेषु निशि देवता । प्रादुरा-
 सीत् पुरस्तस्य दीप्यमाना तनुद्युता ॥९९॥ वरं वृणु महाभाग ! तुष्टाऽहं तव साहसात् । सुस्वप्नेक्षणवद् मोघं
 नास्माकं दर्शनं यतः ॥१००॥ यदि तुष्टाऽसि पद्मेशे ! स्वर्णलक्षं प्रयच्छ मे । अन्यथा मम वाञ्छादुर्गतमूलः
 पतिष्यति ॥१०१॥ स्मित्वा पद्मेश्वरी प्रोचे स्वर्णलक्षं न संनिधौ । ममास्ति भद्र ! किन्तूच्चैरुपायं दर्शयामि ते ॥
 ॥१०२॥ अथाभ्यधादसौ देवीमुपायं प्रकटीकुरु । न किं कलान्तराकृष्टाद् वित्ताद् वित्तमुपाज्यते ? ॥१०३॥ गृहाण
 पुरुषाकारं नरं मृत्सनामयं तनु । दारिद्र्यमस्य नामेति दुःस्थितादयितान्वितम् ॥१०४॥ स्मिन्वा स्मिन्वाऽवददसौ
 देवि ! प्रणतवत्सले ! । दारिद्र्यस्य प्रसादेन प्राप्त एतादृशीं दशाम् ॥१०५॥ अनेन निधनेनेव न मे कार्यं कदाचन ।

यास्यामि निजसंस्त्यायं लाभो मम तपस्यभूत् ॥१०६॥ पुनरप्यवदद् देवी कश्चिदेनं चिनिश्चितम् । ग्रहीता स्व-
र्णलक्षेण दधानः सत्त्वमद्भुतम् ॥१०७॥ नो चेत् तुभ्यं प्रदाम्यामि स्वर्णलक्षमसंशयम् । पुत्रस्येव तवानेन न
कुर्वे विप्रतारणम् ॥१०८॥ आदेशप्रमितिर्मस्तु निगद्येति स पूरुषः । दारिद्र्यं पुरुषं मूर्ध्नि न्यस्याऽऽस्माद् निर-
गाद् नरः ॥१०९॥ किमिदं लभ्यते भद्र ! दृष्टे सति पुरीजेन । दारिद्र्यं स्वर्णलक्षेण प्राप्यते दयितान्वितम् ॥
॥११०॥ हा ! पाप ! पाप ! हा ! तापकारणं सुखवारणम् । गृहीतं किमिदं गाढक्रोशायैतत् क्रयाणकम् ? ॥१११॥
इत्थं पौरज्जनोद्गीर्णं शृण्वानो वाक्यताण्डवम् । पर्यभ्राम्यदसौ पुर्या भूतार्तं इव सर्वतः ॥११२॥ परिभ्राम्यन्
परिभ्राम्यन् राजसौधमसौ गतः । इतश्च तं गवाक्षस्थो वीक्षाञ्चक्रे क्षितीश्वरः ॥११३॥ तमाश्वाकारयामास मू-
र्तव्यसनचक्रवत् । सोऽप्यागत्य प्रणत्यैनं बभाषे योजिताञ्जलिः ॥११४॥ देवैतद् देवतादत्तं दारिद्र्यं पुरुषाकृति ।
न केनापि गृहीतं तद् दधता सत्त्वमद्भुतम् ॥११५॥ अस्मिन् सत्त्वविनिमुक्ता वसन्ति पुरवासिनः । असा-
न्विकं पुरं सर्वमिदं स्वामिन् ! त्वया विना ॥११६॥ इत्थं तस्य वचः श्रुत्वा बभाषे नरपुङ्गवः । अर्पयाऽमुं गृहाण
त्वं स्वर्णलक्षं निजं यथा ॥११७॥ गृहीते सति दारिद्र्यपुरुषे धरणीभुजा । तद्भयादिव मार्तण्डो ययौ पश्चिमभू-
धरम् ॥११८॥ दौर्भाग्यमिव दारिद्र्ये प्रससार तमस्ततिः । दूराद् ध्वस्तो हंगालोकः साधुवाद इव दुतम् ॥११९॥
इतश्च स्मेरराजीवं दधाना करपद्मयोः । लक्ष्मीः प्रादुरभूदग्रे पुण्यक्षीराम्बुधेः सुता ॥१२०॥ देव ! यस्मिन्नयं
भद्रः सुखं खेलति कौतुकी । अहं तत्र न तिष्ठामि सतीव गणिकौकसि ॥१२१॥ अहो ! विदधताङ्गेऽहं सत्य

आभानकः कृतः । ऊर्णायुः प्रज्वलंस्तार्णपाणौकसि निविक्षिपन् ॥१२२॥ कार्यं किमपि नो कार्यमविचार्य विच-
 क्षणैः । प्रत्यक्षेणाऽनुमानेन परीक्षा च विधीयते ॥१२३॥ अविचार्य कृते कार्ये पश्चाद् बुद्धिविचारणम् । सेतु-
 बन्धनवद् धिग्नं गतपाथसि भूयसि ॥१२४॥ इत्थमुत्तवाऽथ देवी श्रीनिर्ययौ राजवेद्मनः । इतश्चागाद् नरः
 कोऽपि पुरस्तात् पृथिवीपतेः ॥१२५॥ अथाभ्युवाच भूपालः कस्त्वं कस्मात् समागतः ? । सोऽप्युचे देव ! दानारूपं
 पुरुषं मां विचिन्तये ॥१२६॥ यत्र लक्ष्मीवरस्थानं तनुते सुकृतोदयात् । प्रायशस्तत्र तिष्ठामि मराल इव मानसे ॥
 ॥१२७॥ चिरं स्थितस्तवावासे प्राप्तं लक्ष्मीफलं मया । यास्यामो वयमेतर्हि स्वस्ति तुभ्यं महात्मने ॥१२८॥
 इत्थं दाननरो भूर्पं प्रत्युक्त्वाऽथ श्रियं प्रति । चलितो दत्तसंकेत इव राजनिकेतनात् ॥१२९॥ इतश्चागाद् नर-
 स्तद्वत् पुरतः पृथिवीभुजः । देव ! त्वं विद्धि मां श्लोकनामानं वेगवत्तरम् ॥१३०॥ लक्ष्मीलताफलं यत्र देव !
 दानं विजृम्भते । तत्राहं सततं कुर्वेऽवस्थानं गुणबद्धवत् ॥१३१॥ तूष्णींभाजि महीनाथे श्लोकनामा नरः क्ष-
 णात् । तत्पादाभ्यामचलत्(स)तदाहूत इवोच्चकैः ॥१३२॥ इतश्च चण्डकोदण्डं दोर्दण्डे कलयन् कलम् । प्रादुर्बभूव
 मनुजः कोऽपि कार्तस्वराकृतिः ॥१३३॥ कस्त्वं भवसि भूयेन पृष्टे सति महात्मना ? । सोऽभाषिष्ठ वचश्चारु
 रूप्यघर्षैरनिस्वनः ॥१३४॥ भूपते ! सत्त्वनामानं मां विद्धि नररूपिणम् । श्रियं प्रति प्रयाताऽस्मि न स्थास्यामि
 तवान्तिके ॥१३५॥ विहस्येत्यगदद् राजा त्वां समुद्दिश्य चित्तगम् । गृहीतमिदमुद्दामं दारिद्र्यं दयितान्वितम्
 ॥१३६॥ श्रीयान्तु यातु दानं च यातु श्लोकोऽपि लोकतः । न ते गमनमाजीवमनुमन्यामहे वयम् ॥१३७॥ सर्वेऽप्य-

थीस्त्वयि सति प्राप्यन्ते पाणिपङ्कजे । न नरस्त्वां विना भाति वक्ता निर्लक्षणो यथा ॥१३८॥ अर्थास्तावद्
गुणास्तावत् तावत् कीर्तिः समुज्ज्वला । यावत् खेलसि सत्त्व ! त्वं चित्तपत्तनमध्यगः ॥१३९॥ निशम्येदमुवाचाथ
सत्त्वनामा महामतिः । देव ! स्थास्यामि यौष्माकगुणसंबन्धबद्धधीः ॥१४०॥ इतोऽभाणि श्रिया देव्या हंहो !
दान ! नरोत्तम ! । नैवाद्यापि समायाति सत्त्वनामा महाबलः ॥१४१॥ वयमेकाकिनः सर्वे तमेकं पुरुषं विना ।
लोचनं हि विना सर्वमङ्गोपाङ्गं हि पङ्गुवत् ॥१४२॥ ततो दाननरोऽचालीदाह्रातुं सत्त्वपूरुषम् । नृपपार्थ्य समागत्य
दृष्ट्वाऽमुं तत्र संस्थितः ॥१४३॥ अनायाते नरे दाने दध्यौ लक्ष्मीः स्वचेतसि । बन्दिग्राहेण मां कश्चिद् ग्रहीता
गतयामिकाम् ॥१४४॥ अथ श्लोकेन सा साकं समागत्य नृपाग्रतः । उवाच देवी भूपालं दीप्यमाना रदद्युता ॥
॥१४५॥ देवाऽहं पद्मदेव्यस्मि त्वत्पुरद्वारवासिनी । मत्सखी चन्द्रभागाऽस्ति चन्द्रज्योत्स्नेव निर्मला ॥१४६॥
तथाऽभाणि विहस्येदं तव नव्यस्य भूपतेः । किं यदस्तितरां सत्त्वं राज्यश्रीप्रतिभूनिभम् ? ॥१४७॥ ततो दा-
रिद्र्यनामाऽयं मया चक्रेतरां नरः । तव सत्त्वपरीक्षायै महासत्त्वशिरोमणेः ॥१४८॥ वरं वृणु महाभाग ! तुष्टाऽह
तव साहसात् । अथोवाच नृपो देवि ! हृषिताऽसि यदि स्फुटम् ॥१४९॥ शत्रोरमारकं राज्यलक्ष्मीवृद्धिनिबन्ध-
नम् । वरं प्रयच्छ मे देवि ! यदि तुष्टाऽसि सत्यतः ॥१५०॥ अथ तस्मै ददौ देवी दिव्यरत्नं स्फुरत्प्रभम् । अस्मिन्
बद्धे धनुर्दण्डे निद्रात्यरिबलं रणे ॥१५१॥ अथो तिरोदधे देवी तत्सत्त्वालोकविस्मिता । राजाऽपि नितरां वधे
परमामोदसंपदम् ॥१५२॥ अथान्येद्युर्गर्भो नाम दूत एत्य व्यजिज्ञपत् । देव ! चन्द्रकलापुर्णं भूमीनाथः परन्तपः

॥१५३॥ तस्य सोमाङ्गभूः सूरः पद्मो यशोमतीभवः । मुजाविचः समप्राणावभूतां तनुसंभवौ ॥१५४॥ कृतवेन
 विनिक्षिप्तः सो मया पद्मशेखरः । तद्वियोगेन भूपालः परलोकमुपेयिवान् ॥१५५॥ बभूव तत्पदस्वामी सूरः
 सोमासुसुद्भवः । सोऽपि त्वदेशभागेषु समागाच्च युयुत्सया ॥१५६॥ सहजं कृत्रिमं वापि यत्तु वैरं समं मया ।
 तदहं वेद्मि नः स्वामिन् ! गूढमन्त्रः स भूपतिः ॥१५७॥ सोऽयं भवानिवाऽऽकृत्या लक्ष्यतेऽलक्ष्यतेजसा । युव-
 योर्न तिलेनापि भेदः क्षीराम्बुनोरिव ॥१५८॥ तत्क्षणं कणिकागुप्यद्गुर्वीदिभिरनेकशः । व्यानशो नगरीबाह्य-
 प्रदेशोऽङ्गीव कर्मभिः ॥१५९॥ बभूवुर्मण्डलाधीशाः सर्वसन्नहनोद्यताः । जह्नुषुर्वीरभोगीणबाहवो बाहुसंभवाः
 ॥१६०॥ विन्ध्याद्रिभूरिवाऽऽभाति निर्यद्भिर्भूमतङ्गजैः । हयैश्च सिन्धुवाह्नीकाऽऽकरनिर्मितवद् भृशम् ॥१६१॥
 सुषमाकालजातैर्वा पत्तिभिश्च पदे पदे । रथैरनेकनिष्पन्नप्रद्योतनरथैरिव ॥१६२॥ प्रयाणैरुत्प्रयाणैश्च बहुभिः
 पद्मशेखरः । स्वकीयदेशसीमस्थः समभूद् भूरिसैन्यवान् ॥१६३॥ सूर्रोऽपि निकटीभूय तस्थिवान् बलमेदुरः ।
 आवाससंस्थया बिभ्रत् सार्वभौमबलश्रियम् ॥१६४॥ संजग्माते क्रमेणाऽथ सेनाम्भोधी महारथौ । स्वतत्सम-
 तूर्यालीगम्भीररवभीषणौ ॥१६५॥ गजा गजैरयुध्यन्त योधा योधै रथा रथैः । दन्तादन्ति खड्गाखड्गि
 तुण्डातुण्डि यथाक्रमम् ॥१६६॥ रजोराज्याऽम्बरे छन्ने घण्टानादैर्महागजाः । सुभटैरन्वमीयन्त प्रोद्गारैरिव
 भोजनम् ॥१६७॥ सुह्रैः केऽपि पात्यन्ते पवनैरिव पादपाः । अधावन् केचनोद्यथा उदन्ता इव दन्तिनः ॥१६८॥
 पद्मशेखरभूपालबलं निर्वलतां गतम् । सूरभूमीपतेः सैन्यसन्निपातेन सर्पता ॥१६९॥ दत्तं देवतया रत्नं कोदण्डे

पद्मशेखरः । ध्वान्ताथायि परबले वंशे ध्वजमिवादधे ॥१७०॥ अथाऽवष्टभ्य कोदण्डे स्वदोर्दण्ड इवाऽर्पिते ।
निद्रान्ति स्म भटाः सौमाश्विरं भ्रान्ताऽध्वगा इव ॥१७१॥ केचिद् रथेषु रथिनस्तल्पेषु रचितेष्विव । प्रसार्य
चरणद्वन्द्वं शेरते स्म रणाङ्गणे ॥१७२॥ केषां पाणितलादस्त्रं ह्रियेव गलितं ततः । पूर्वाधीतं यथा शास्त्रमिव
स्मरणवर्जनात् ॥१७३॥ तुरगा अपि निद्रान्ति किञ्चिन्मीलितलोचनाः । ऊर्ध्वस्था नवमुद्गानां स्वेच्छया
स्वादनादिव ॥१७४॥ अथो पद्ममहीपालो नियम्य निजबान्धवम् । सूरं निजे रथे न्यस्यद्गुम्फेऽर्थमिव सत्कविः
॥१७५॥ कोदण्डाद् देवतारत्नमुद्ग्रे पद्मशेखरः । सुप्तोत्थिता इव भटा बभूवुः सूरसेविनः ॥१७६॥ जितकाशी
नृपः पद्म आसाद्य विषयं निजम् । पुरीं चन्द्रकलां प्राप प्रतापजितभाःपतिः ॥१७७॥ परन्तप इव प्राज्यं राज्यं
प्रबलविक्रमः । आससाद पुरं चापि स त्वरितबलान्वितः ॥१७८॥ अन्येद्युः कोऽपि निर्ग्रन्थो ग्रन्थवद्गुणभास्वरः ।
सत्तत्त्वः सज्जनानन्दी पूर्व हि समवासरत् ॥१७९॥ तं वन्दितुं महीनाथः सनाथः परया मुदा । अगादुपवने
तस्मिन् महामुनिपवित्रिते ॥१८०॥ प्रणम्य परया भक्त्या सुखासीने क्षितीश्वरे । महाशुनिरुवाचेदं मोहध्वा-
न्तदिवामुखम् ॥१८१॥ अमुष्यां संसृतौ सर्वमस्यैर्यस्य सुखं सुखम् । दाराः कारागृहाणीव जीवितं फेनवबलम् ॥
॥१८२॥ श्रुत्वेदं पद्मभूपालो भववैराग्यभावतः । अवोचत प्रभो ! कर्मविपाकेभ्यो विभेम्यहम् ॥१८३॥ कर्मब-
न्धच्छिदं कञ्चिद् मार्गं सन्मार्गदेशक ! । निवेदय परं पूर्वभवं श्रोतुं समुत्सुकः ॥१८४॥ अथाभ्युवाच निर्ग्रन्थः
पुरातनभवेऽभवः । भाल्लूकनामनि ग्रामे जिनदत्तः कृषीबलः ॥१८५॥ भीष्मे ग्रीष्मे त्वमन्येद्युर्गृहीत्वा शक-

टावलीम् । अनेकैः किंकरैः पूर्णामायासीर्भीमकाननम् ॥१८६॥ लङ्कोदेशमिवोत्तालपलाशशतसंकुलम् । गेयवद्
 विलसत्तालं सशालं नगरं यथा ॥१८७॥ पाण्डुपुत्रमिव मेङ्गदजुनेन प्रसाधितम् । हरिवक्ष इव क्रीडद्वनमाला-
 विभूषितम् ॥१८८॥ (त्रिभिर्विशेषकम्) कांश्चिदुच्छेदयामास मूलादपि विरोधिवत् । शाखोपशाखविकलांश्चक्रे
 कांश्चन भूपवत् ॥१८९॥ गगनाङ्गणमाध्यस्थं गते गगनदीपके । अगाः समं कर्मकरैः सरो मानसंविभ्रमम् ॥१९०॥
 हस्तपादादिकं शौचं विदधुः किंकरास्तव । इतश्चागाद् सुनिः कश्चिद् मार्गभ्रष्टस्तदन्तिके ॥१९१॥ दिष्ट्या हृद्वा
 मुनिं दध्यौ धन्योऽहं यदसौ सुनिः । मया हृष्टो महारण्ये कल्पद्रुम इवाऽङ्गवान् ॥१९२॥ तदेव भोजनं शस्यं यद्
 दत्तं गुरवे भवेत् । सैव प्रज्ञा यया पापं न कुर्याद् विधुरेष्वपि ॥१९३॥ विमृश्येदं विशुद्धात्मा भूरिभावविशो-
 षतः । द्विः करम्बेण पीयूषशीतेन प्रत्यलाभयत् ॥१९४॥ तवाभ्यर्णचरश्चण्डो भवन्तं दानतत्परम् । विलोक्य
 धन्योऽयमिति मुहुस्त्वामन्वमोदत ॥१९५॥ वसन्तीं जगतीं प्राप त्वत्सार्थेन महासुनिः । क्रमेण च भवांश्चेभे
 सौधैर्भे त्रिदशश्रियम् ॥१९६॥ अथ च्युत्वा भवाञ्जने नरेन्द्रः पद्मशेखरः । करम्बदानाद् द्विर्लभोऽभवद् राज्यद्व-
 यस्य ते ॥१९७॥ चण्डोऽपि क्रमशो जज्ञे तस्मिन् यक्षो महावने । भवान् यत्र समायातो देवीकूटप्रयोगतः ॥१९८॥
 यक्षेण फणिनो रूपं विधाय त्वं च रक्षितः । संहृतं तव खर्वत्वं राज्यलक्ष्मीसमागमे ॥१९९॥ अहो ! सुपात्र-
 दानस्य यत् फलं जायतेऽङ्गिनाम् । वागीशोऽपि गिरां गुम्फैतद् वर्णयितुमक्षमः ॥२००॥ यस्त्वयाऽप्रच्छिन्न भू-
 नाथ ! समुपाजितकर्पणाम् । विपाको बन्धसत्तात्मा चतुर्गनिबिचन्धनम् ॥२०१॥ स विपाकः क्षितेर्नाथ !

सर्वकर्मलतायनः । जिनभर्तुर्विना दीक्षां वध्यमानो न रक्ष्यते ॥२०२॥ यतः—प्रव्रज्या भवपाथोधिनिस्तारण-
तरीनिभा । प्रव्रज्या साम्यस्माकन्दवसन्तसमयोपमा ॥२०३॥ श्रुत्वेदं पद्मभूषालो राज्यसौस्थ्यं विधाय च ।
प्रव्रज्यामाददे राजपुत्रैः साकं तदन्तिके ॥२०४॥ परिपाल्य चिरं चारु चारित्रं राजसंयमी । एकावतारः सम-
भूद् वैजयन्ते स नाकसत् ॥२०५॥ तस्माच्छ्रुत्वा विदेहेऽसौ प्राप्य तीर्थङ्करव्रतम् । अक्षयं नीरजं कान्तं निर्वा-
णपदमेव्यति ॥२०६॥ श्रुत्वेदं हन्त ! सत्पात्रं फलं न विकलं श्रिया । उवाच विस्मितो राजा राजमानो महाबलः ॥

साम्प्रतं श्रोतुमिच्छाभि गुरोः शीलनिदर्शनम् । उत्सुकोऽस्मीति गदिते बभावे संयमीश्वरः ॥२०८॥
सर्वेषामपि धर्माणां दुष्करं शीलपालनम् । इदं वशंवदं सर्वं सुवनं पुष्पधन्विनः ॥२०९॥ शीलं भावलतामूलं
शील कीर्तिनदीगिरिः । शीलं धर्मानन्दपाथोधिः शीलं पापगिरेः पविः ॥२१०॥ यथा महीपतिर्नीत्या यथा रात्रिः
शशिश्रुता । यथा च दयया धर्मो यथा पूर्वप्रसंपदा ॥२११॥ यथा क्षान्त्या च निर्ग्रन्थो यथा ग्रन्थः सदाख्यया ।
यथा ज्ञानं क्रिययाऽङ्गी तथा शीलेन भूष्यते ॥२१२॥ (युगम्) इलथसद्भावनाधर्मः स्त्रीविलासशिलीमुखैः ।
सुनयोद्वाहतोऽधस्ताद् निपतेच्छीलकुञ्जरात् ॥२१३॥ अकीर्तैः कारणं योषिद् योषिद् वैरस्य कारणम् । संसार-
कारणं योषिद् योषितं परिवर्जयेत् ॥२१४॥ सुशीला पावना काचित् स्तूयते विदुर्धरपि । यथा पौतिकवृत्तान्ते
श्रूयते वनमालिका ॥२१५॥ तथाहि पुष्करद्वीपे कालाम्भोधिमनोहरे । पुरं विभूषणं नाम भूतधात्रीविभूषणम्
॥२१६॥ निरालम्बपरिभ्रान्तो यत्र आन्तो दिवाकरः । अत्रंलिहृद्गृहस्थत्वात् प्रदत्तेऽवासनेऽप्यिव ॥२१७॥ सौध-

जालकनिर्गच्छदुधूपधूमं घनोपमम् । विलोक्य केकिनः केकां कुर्वते यत्र वेदमगाः ॥२१८॥ तस्मिन् बभूव
 भूपालो विमलो विमलाशयः । मूर्त्या सोमोऽपि यः सूरः प्रतापेन प्रकाशते ॥२१९॥ नाम्ना चम्पकमालेति
 पुष्पमालेव सद्गुणा । तस्यासीत् प्रेयसी प्रेमरत्नरोहणधूलिका ॥२२०॥ अन्धेद्युर्मृगयाऽसक्तो महाबनमंगाद्
 दृपः । पीतवस्त्रपरीधानैः साकं व्याधैर्धृणोऽञ्जितैः ॥२२१॥ ततो हेरम्बवत् केऽपि समुद्यतपरश्वधाः । केचित्
 प्राकारवद् शूरिन्यस्तयन्त्राः पदे पदे ॥२२२॥ जघान निशितैः कुन्तैः कश्चिदाहूय द्यूकरम् । कश्चिच्छशग्रहव्यग्रो
 निलीनोऽस्थालुतान्तरे ॥२२३॥ उड्डीनपक्षिपक्षोत्थविरावैः करुणाकरैः । अहो ! अन्यायवाक्यं तु व्याजहारेव
 काननम् ॥२२४॥ एतन्मरन्ददम्भेन रुदत्स्विव वनेष्विव । भयेन कम्पमानासु वह्नरीषु भुजास्विव ॥२२५॥
 केषुचित् पादहीनेषु धार्यमाणेषु केषुचित् । केषुचित् प्रोथहीनेषु पुच्छहीनेषु केषुचित् ॥२२६॥ केषुचिद् बध्यमा-
 नेषु मार्यमाणेषु केषुचित् । केषुचिद् नश्यमानेषु श्वापदौघेषु सर्वतः ॥२२७॥ इतश्च कश्चिदागत्य प्रणम्य परया
 सुदा । व्यजिज्ञपद् महीपालं कालं काननचारिणाम् ॥२२८॥ (चतुर्भिः कलापकम्) देव ! ऋक्षाध्वचारेण गच्छता
 दूरतो मया । एका निरीक्षिता बाला कामसंजीवनौषधम् ॥२२९॥ तस्या रूपप्रतिच्छन्दो दर्पणे यदि वीक्ष्यते ।
 सुधारसस्य किं तुल्यं त्रिजगत्यपि वर्तते ? ॥२३०॥ तद्रूपं वीक्षमाणोऽहं निर्निमेषविलोचनः । कोऽहं कुतश्च किं
 नाम न जानामीति मत्तवत् ? ॥२३१॥ सर्वार्थार्थनिधानाया यदि तस्या भवान् पतिः । पुरुषार्थस्तृतीयोऽपि ततः
 प्रथमतां गतः ॥२३२॥ निशम्येदं महीपालो विमलश्चित्रिताशयः । तन्मार्गं दर्शयाऽस्माकमकारणसुहृत्तमः ॥

॥२३३॥ तस्याध्वदर्शनेनाऽथ ध्रुवस्य गुरुपोतवत् । संचरे धरिणीनाथस्तत्काननमहोदधौ ॥२३४॥ दूरादेव समान्तमवलोक्य तपोधनाः । उत्तस्थुरुदयाहार्योदिततिग्मांशुविम्बवत् ॥२३५॥ षडंशभागिने तस्मै पाद्यमर्घ्यं यथाविधि । दत्त्वे कुशाऽऽसने राजा महर्षिभिर्निवेशितः ॥२३६॥ तेषां मुख्यो जगदैवं चन्द्रः कुलपतिस्ततः । धन्या वयं यतो दिष्ट्या दृष्टस्त्वमसि तत्त्ववित् ॥२३७॥ भवते तत्र भवते सपर्या काञ्चनाऽधुना । करिष्यामोऽतिथिभ्यो हि प्रदत्तं श्रेयसे किल ॥२३८॥ अथाह धरिणीनाथः पाथोनाथपृथुध्वनिः । युष्माकमिदमातिथ्यं यदाशीर्वादिमङ्गलम् ॥२३९॥ अथ प्रोवाच स ऋषिर्विहस्य जगतीपतेः । यदाशीर्वादुष्प्रापं तद् मया दास्यतेऽधुना ॥२४०॥ ततः पुरस्थितां कन्यां धृतवल्कलवाससम् । साक्षात्सिद्धिमिवात्मीयामदीहशदसौ ऋषिः ॥२४१॥ उक्तिप्रत्युत्तिकालोऽयं नैवाऽस्माकं गुणानघ । परमेकां वरां कन्यां कृतार्थं य करग्रहात् ॥२४२॥ अथो बभौ भूपालः केयं किं नाम कन्यका । कमलं कुर्वते वंशं किमर्थमिह संस्थिता ? ॥२४३॥ इत्युक्ते धरिणीभर्त्रा जगदधिर्महातपाः । शुभाख्ये पत्तने भूमान् समभूद् मेघवाहनः ॥२४४॥ निजनाथमनःपान्थविश्रामप्रान्तरप्रपा । तस्य लक्ष्मीवती देवी लक्ष्मीर्लक्ष्मीपतेरिव ॥२४५॥ वार्धकोत्पन्नवैराग्यो लक्ष्मीवत्या समन्वितः । गिरिगर्भाश्रमे रम्ये तापसव्रतवानभूत् ॥२४६॥ देव्या पूर्वभवो गर्भः पूर्वं राज्ञोऽप्रकाशितः । अवधिष्टाऽश्रमस्थायी बल्ल्याः फलमिवोच्चकैः ॥२४७॥ सुषुप्ते सा सुतां कान्तां गङ्गैव स्वर्णपद्मिनीम् । वनमालेति नामाऽभूदस्या दत्तं महर्षिभिः ॥२४८॥ बाल्यावस्थां व्यतीत्याऽसौ वल्कलाम्बरधारिणी । रूपसौन्दर्यराजिष्णुयौवनं समुपाययौ ॥२४९॥

अस्याः प्रियो भवानेव ज्ञानाज्ज्ञातो महीपते ! । दिनाधिपं विना नान्यः कमलिन्या यतो वरः ॥२५०॥ अर्थिनां
 कामधुक्कल्पः कल्पद्रुरिव जङ्गमः । लावण्यजलपाथोधिर्दृशां विश्रामपल्लवः ॥२५१॥ कलानामेक आधारः क्षत्र-
 वंशसमुद्भवः । एवं विमृशतामत्र भवानत्र समाययौ ॥२५२॥ (युग्मम्) वल्ली निभालिता यैव सैव लग्ना
 पदाम्बुजे । एकं हरिः परं गेहमांयात इति सत्यगीः ॥२५३॥ इत्युक्त्वा कुलपो भूपं सुसुहृते शुभे दिने ।
 लक्ष्मीमिवाऽम्बुधिः कृष्णं पर्यणाययदङ्गजाम् ॥२५४॥ प्रणत्य मुनिमुर्वीशो निवृत्तः स्वपुरं प्रति । ऊचे परिजनं
 सर्वं गिरा मेघगभीरया ॥२५५॥ यः कश्चिद् मोहतो लोभाद् यद्वा कलहकौतुकात् । इमां चम्पकमालायाः
 पुरतः कथयिष्यति ॥२५६॥ स्वयं गतदयं हन्त ! हनिष्याम्यहितं हि तम् । इत्युक्ते तज्जनोऽयादीदृ नाथ !
 शोभूयतां वचः ॥२५७॥ युष्मत्प्रसादपात्रं स नर्मकेलिविदूषकः । रक्षणीयः प्रयत्नेन शपथैरपि सर्वथा ॥२५८॥
 नर्मकेलिरथाऽवादीद् मुक्त्वा व्यतिकरं त्वमुम् । नान्यद् भोः ! कथयिष्यामि यतः सत्ययुधिष्ठिरः ॥२५९॥
 हंहो ग्रहिल ! मा ग्रामं ज्वालयेति निवारिते । स्मारितोऽहं शुभमिति लोकोक्तिः सत्यवाक् कृता ॥२६०॥ इत्थं
 निर्भर्त्स्य भूपालो नर्मकेलिं विदूषकम् । न्यक्षेपयत् क्षणात् कारागारे नरकसन्निभे ॥२६१॥ योगीन्द्रो भैरवा-
 नन्दी खट्वाङ्गीह समागमत् । तमुपासितुमेतर्हि गच्छामि मृगलोचने ! ॥२६२॥ व्यपदिश्वेति भूपालो देवीं
 चम्पकमालिकाम् । वनमालां मवावासवासिनीमभ्यपद्यत ॥२६३॥ कियत्यपि गते काले देवी चम्पकमालिका ।
 ब्राह्मे सुहृते विदुषी चिन्तयामास चेत्तसि ॥२६४॥ योगीन्द्रव्यपदेशेन निपिध्य स्वपरिच्छदम् । नवोढां योषितं

काञ्चिद् यात्यसौ कपटे पटुः ॥२६५॥ विमृश्येति सहास्तोकलोका चम्पकमालिका । यावत् कारागृहाभ्यर्णे
संप्रापत् कोपनाऽऽशया ॥२६६॥ तावदैक्ष्यत सा देवी तत्क्षणं नर्मकेलिना । मेघवृष्टिरिव शुष्यच्छस्यौघेन
कुटुम्बिना ॥२६७॥ करसूध्वं वितन्वानः शालोद्वारमिवाऽऽयतम् । उवाच देवि ! त्वत्कार्ये मम जातं निबन्ध-
नम् ॥२६८॥ अत्वेदं विस्मिता देवी तन्नागत्येत्युवाच सा । किमर्थं तव संजाता मम कार्ये हि दुःखता ! ॥२६९॥
देवि ! श्रीविमलो राजा मृगयायामुपागतः । वनमालां परिणिन्ये प्रदत्तां तापसैर्जनैः ॥२७०॥ भयपूर्वं निषि-
द्धेऽथ समस्ते स्वपरिच्छदे । मया संलपितं देव्याः कथयिष्यामि निश्चितम् ॥२७१॥ तां चित्ते विभ्रता भस्माङ्कुरां
राज्ञा ममोपरि । प्रीतिं विमुच्य मर्युच्चैरीदृशी विदधे दशा ॥२७२॥ प्रदीप्यमाना कोपेन कारागारादमुं ततः ।
आकृष्य नर्मकेलिं च बभाषे बान्धवोऽसि नः ॥२७३॥ जगाम वनमालायाः सौधं चम्पकमालिका । विदूषक-
प्रणीतेन सा मार्गेण निरर्गला ॥२७४॥ अचस्कन्दमिवायान्तीं तां हृष्टा सौधरक्षकाः । पलायाञ्चक्रिरे भीतिशु-
थमूर्धजबन्धनाः ॥२७५॥ असूनथ समादाय वनमाला भयद्रुता । सौधोत्सङ्गाद् ददौ झम्पां भयार्ताः किं न
कुर्वते ? ॥२७६॥ निपतन्तीं द्विजः कश्चित् स्वामिदत्तप्रसत्तिवत् । वनमालां गृहीत्वाऽऽशु न्यक्षिपद् गर्भ-
वेश्मनि ॥२७७॥ बिभ्राणाः सुभटाः केचिद् रोमाञ्चान् कवचानिव । कौक्ष्यकान् समाकर्षन् यमजिह्वाभय-
ङ्करान् ॥२७८॥ केचिद् हृदतरं दत्त्वा भीत्या द्वारं स्तन्धयान् । रुदतोऽपि निषेधन्ति दत्त्वा पाणिं मुक्ताग्रतः

॥२७९॥ अक्रियन्त प्रतोल्योऽपि दत्तद्वारा महाभटैः। निषिद्धलोकसंचारा महतीषु निशास्त्रिव ॥२८०॥ नृपः
 कृत्वा समागच्छन् बाहाल्यां बाहवाहनम् । श्रुत्वा तुमुलमप्राक्षीत् किमेतदिति रक्षकान् ? ॥२८१॥ ततः कल-
 कलं राजा निशम्योच्चैः स्वरक्षकान् । किमागात् परचक्रं भोः ! किं वाऽकाण्डयुगक्षयः ? ॥२८२॥ उवाच रक्षको
 ज्ञात्वा समुद्रतं तदद्भुतम् । तच्छ्रुत्वा शून्यचेतस्कः सोऽभवद् गतचित्तवत् ॥२८३॥ अथ चम्पकमालापि भूपतेः
 पार्श्वमेत्य च । अभाषिष्ठ मृषावादी त्वत्तो नान्यो जगत्यपि ॥२८४॥ योगिनं भैरवं नन्तुं प्रयामीत्युपदिश्य
 माम् । भैरवीं तां सुहृयांसि सेवितुं निजवल्लभाम् ॥२८५॥ इत्युक्त्वा कोपना देवी कोपागारमुपेत्य च । उदुबन्धनं
 व्यधादाऽऽशु नास्ति कोपवतां मतिः ॥२८६॥ अन्वेषिताऽपि शतशो महीशेन जनैरपि । न हृष्टा वनमाला सा
 हस्तभ्रष्टाणुरतनवत् ॥२८७॥ यः कश्चिद् वनमालाया उदन्तं कथयिष्यति । तस्मै लक्षं प्रदास्यामि दीनाराणां
 विनिश्चितम् ॥२८८॥ इति घोषणया राजा ताडयामास डिण्डिमम् । शुद्धिस्तथापि न क्वापि लेभे दुःखी ततो
 नृपः ॥२८९॥ निवृत्ते सर्वथाऽमुष्या उदन्ते दिक्षु विस्तृते । समातृको द्विजस्तस्मात्तया माकं विनिर्ययौ ॥२९०॥
 किञ्चिन्मार्गमतिक्रान्तो द्विजः प्रोवाच तां निशि । दुःखाद् रक्षितपञ्चत्वे ! साम्प्रतं वल्लभा भव ॥२९१॥
 आकर्ण्येत्यवदद् देवी द्विजोऽसि मतिमानसि । क्षत्रियाण्या समं कामं संगमं किं विधित्ससि ? ॥२९२॥ प्रता-
 पाक्रान्तलोकोऽपि परासक्तो दिवाकरः । अपराधीव दैवेन पात्यते वार्धिपाथसि ॥२९३॥ पुराणवेदिनो यूयं

यद्यन्यायं करिष्यथ ? । तदा सत्येति गीरासीत् समुद्राद् दूलिखतिथता ॥२९४॥ आपातरस्यैर्विषयैः किम्पाकडु-
 फलैरिव । कथं स्वकुलमर्यादां त्यजसि क्षयवाधिवत् ॥२९५॥ दिवा न वीक्षते घूकः काको नक्तं न वीक्षते ।
 कामार्तः कोऽपि पापीयान् दिवा नक्तं न वीक्षते ॥२९६॥ जीवितं शीलमेवैकं कुलीनस्य क्षमातले । आयुर्मृता-
 दभ्यधिको यतः शीलमृतोऽशुभः ॥२९७॥ गुरुस्त्वं प्राणदातृत्वाद् महीशस्तव नन्दनः । अहं पुत्री स्नुषेवाऽथ
 कथमन्यद् विभाषसे ? ॥२९८॥ एष प्रोवाच कोपेन विदुष्यसि दुरात्मके ! । अतस्त्वां मारयिष्यामि मारैर्नव-
 नवैरहम् ॥२९९॥ त्वदर्थे विषयस्त्यक्तः सेवितोऽपि हि पूर्वजैः । परं तवेदृशी चेष्टा निकृष्टे ! दुष्टचेष्टिते ! ॥३००॥
 त्यक्तं राज्यं त्वदर्थेन देशो बन्धुः कुलं गृहम् । वित्तं मित्रं निजा भूमिः परं ते चेष्टितं ह्यदः ॥३०१॥ वनमाला-
 ऽप्यथोवाच रक्षताद् मां महापदः । जनकोऽसि सदाचारपरोपकृतिसुन्दरः ॥३०२॥ अथाकर्षद् द्विजश्चर्मकोशा-
 दस्त्रीं भृशं सिताम् । कामान्धा इव कोपान्धाः कृत्याकृत्यपराङ्मुखाः ॥३०३॥ ब्राह्मणस्य ततो माता बभाषे
 प्रेमबन्धुरम् । जीवन् प्राणी सुते ! भद्रशतं पश्यति निश्चितम् ॥३०४॥ वनमालाऽगदद् मातः ! पञ्चत्वं मम
 जायताम् । तथापि शीलविध्वंसो मा मे भवतु जातुचित् ॥३०५॥ ज्ञात्वेति निधनत्वेऽपि सस्पृहां शीलपालनात् ।
 सहस्रेण सुवर्णस्य विक्रीणीते स्म स द्विजः ॥३०६॥ क्रायकेणापि तेनाशु प्रार्थिता द्विजवद् भृशम् । तद्वत् प्रोवाच
 सा साध्वी ह्येकरूपा सती यतः ॥३०७॥ ततो बर्बरदेशे सा विक्रीता तेन विप्रवत् । एकत्रापि हि दुर्दैवाद् भवे
 भवशतं भवेत् ॥३०८॥ कंदन्नभोजिनी कामं मलाविलकलेवरा । वनमालाऽभजद् नूनं शुष्कमालेव हेयताम् ॥

॥३०९॥ अन्येष्टुस्तृणकाष्ठौघमानेतुं काननं गता । ततः सा मूर्च्छयाऽऽश्रयत् पृथिव्यां छिन्नवृक्षवत् ॥३१०॥ मृतैव
गतनिःश्वासा मौनिनी योगिनीव सा । अलब्धसंज्ञा सुचिरं स्थिता ही ! विधिजृम्भितम् ॥३११॥ मृतकल्पा-
मिमां चञ्च्वा ततो भारण्डपक्षिराद् । जगृहे नीरधेरन्तर्द्वीपे चन्द्रकलाह्वये ॥३१२॥ अम्भोधिबीचिभिर्लब्धसं-
ज्ञाऽभूद् वनमालिका । संशुष्यद्वल्लरीवोच्चैः प्रथमाम्भोदवृष्टिभिः ॥३१३॥ किञ्चिच्चलत्तन् हृद्वा तां मुक्त्वा च
न भस्तले । दयाधर्मेपरायत्तश्चलति स्म स पक्षिराद् ॥३१४॥ स्वस्था सा हृदये दध्यौ तद् वृत्तं स्वप्नदृष्टिवत् ।
क्व चाश्रमो महर्षीणां क्व च राज्यपरिक्रिया ? ॥३१५॥ क्व चाऽयमन्तरद्वीपे निवासो जनवर्जिते ? । क्व च
मूर्च्छाङ्गमोऽरण्ये क्व चाऽयं वीचिसङ्गमः ? ॥३१६॥ अथवा दुःखसंदोहो ममाऽन्योऽपि प्रसर्पताम् । पश्चादपि
हि यद् देयं तत्पूर्वं किं न दीयते ? ॥३१७॥ इति मीमांसमानायां तस्यां कश्चन पूरुषः । समभ्येत्याऽभ्यधादेवं
प्रेममन्थरया गिरा ॥३१८॥ काऽसि विस्मेरपद्माक्षि ! कस्मादिह समागता ? । इत्युक्ते तेन सा कामं मौनमुद्रा-
मशिथ्रियत् ॥३१९॥ सोऽथाऽभाषिष्ट वृत्तं मे शृणु शोभनदर्शने ! । कासारनगरावासी भग्नपोतो महोदधौ ॥
॥३२०॥ दैवात् फलकमासाद्याऽन्तरीपं प्राप्य सुन्दरि ! । एकाकिनोऽद्वितीया मे द्वितीया त्वं भविष्यसि ॥३२१॥
अतवाऽथ दध्यावित्येषा हा ! दूरक्षमिदं व्रतम् । यत्र वा तत्र वा यातु कर्पासो लोठयते जनैः ॥३२२॥ उवाच व-
नमालेदं मा बान्धव ! वदेद्वयम् । लोकद्वयविरुद्धं हि किं कुर्वन्ति विवेकिनः ? ॥३२३॥ अथ बौहित्थिकस्तस्याः

शीलविषये

॥११॥

कण्ठपाशं ददौ हृदम् । एवं सौधर्मकल्पस्य पश्यन्ति स्म सुधासुजः ॥३२४॥ तां पञ्चत्वदशां प्राप्तामपि पालि-
तसद्व्रताम् । वनमालां विलोभ्यैते प्रादुरासन् सुधाशनाः ॥३२५॥ रे पौतिक ! परस्त्रैणसङ्गलालसमानस ! !
कथमेतां सतीं हंसि शौनिको वर्करीमिव ? ॥३२६॥ शीलव्रतप्रभावेण वयमस्याः पदातयः । तवैतत्प्राणघातेन
कृतान्ताऽनुचरा इव ॥३२७॥ ततः पोतवणिग् मुञ्जन्निवाऽऽस्येऽक्षिपदंगुलीः । सर्वासामपि भीतीनां मरणं हि
महद् मयम् ॥३२८॥ अथैतैः करुणासान्द्रैस्तं विमुच्य नृपप्रिया । विज्ञायाऽवधिना नीता विभूषणपुरेपुरे ॥३२९॥
आवासमध्यमासीनां तां निरीक्ष्य क्षितीश्वरः । विस्मयस्मेरहृदयो यावद् ध्यायति किञ्चन ॥३३०॥ अथोचुस्ते
सुपर्वाणो देव ! धन्या वयं ननु । सतीचूडामणेरस्थाः प्रणतं यत् पदद्वयम् ॥३३१॥ अमुष्याः शीलमाहात्म्यं
वागीशो वक्तुमक्षमः । मन्ये शून्यपदभ्रान्ति नित्यं नित्यं दधात्यलम् ॥३३२॥ ततः पौतिकवृत्तान्तमनल्पं
कल्पवासिनः । प्रजल्पन्ति स्म विस्मेरवदनाम्भोजराजिताः ॥३३३॥ अस्याः शीलमनश्शीलं हरेर्वर्णयितुं पुरः ।
गच्छामो वयमित्युत्त्वा प्रचेष्टुः कल्पवासिनः ॥३३४॥ सस्नेहमगदद् देवी देव ! कस्मात् कुशाङ्गकाः । भवन्तः
श्वेतवसनाः संप्राप्तदर्शना इव ? ॥३३५॥ देवि ! त्वद्विरेहं प्राप्ते क्षमिणः साम्यभाजिनः । जैनाचार्याः समाज-
गुर्विहरन्तः कृपालवः ॥३३६॥ तेषामन्तेऽर्हतो धर्मं श्रुत्वा न्यगदमञ्जसा । दीक्षां दत्त भवाम्भोधौ मङ्गिनीम-
ङ्गिनीमिव ॥३३७॥ राजन् ! भोगफलं कर्म तवाद्यापि हि वर्तते । ततोऽहं न्यगदं तूर्णमपूर्णस्वमनोरथः ॥३३८॥
वनमालां विना स्वामिन् ! सर्वस्त्रीनियमो मम । तस्याः शुद्धिर्मया लब्धा न चरैरपि भूरिभिः ॥३३९॥ अल-

ण्डशीलालङ्काराऽरुन्धतीव महासती । राजन् ! द्वादशवर्षान्ते मिलिष्यति तव प्रिया ॥३४०॥ स्वाभिन् ! मम
 कथं दुःखं जातं द्वादशवार्षिकम् ? । अथोचे भगवानेवं ज्ञानज्ञातजगत्त्रयः ॥३४१॥ अनेकगोधनस्वामी भद्रसंज्ञः
 कृषीबलः । शालिग्रामे पुराऽऽसीस्त्वं दीनदानपरायणः ॥३४२॥ शरत्काले समायाते केदारे शालिशालिनि ।
 गतस्त्वं हंसमिथुनमपश्यः काममोहितम् ॥३४३॥ गृहीत्वा वारलां पार्श्वैर्षस्यन्तीमथैकदा । आलिम्पस्त्वं कुङ्कु-
 मेनात्मानं चाशुभकर्मणा ॥३४४॥ तद्वियोगातुरो हंसः परिभ्रमन्नितस्ततः । नैवाऽऽद विद्याखण्डानि नैवाऽऽप
 सलिले रनिम् ॥३४५॥ अथ तं ताह्वशं वीक्ष्य वारलां जलधारया । अन्ते द्वादश नाडीनां प्रक्षाल्य दययाऽमुचः ॥
 ॥३४६॥ दीनदानप्रभावेण त्वमभूद् धरणीश्वरः । दानेन परमा भोगा भवन्ति भववर्तिनाम् ॥३४७॥ त्वया
 द्वादशनाडीभिर्यत् कर्म समुपाजितम् । वर्षैर्द्वादशभिर्बाढं तदशेषं सहिष्यते ॥३४८॥ यतः-अदीर्घदर्शिभिः
 क्रूरैर्मूढैरिन्द्रियवाजिभिः । हसद्भिः क्रियते कर्म रुदद्भिरनुभूयते ॥३४९॥ तव प्राग्भवपत्नीयं तत्रत्कृतमन्वमो-
 दत । ततोऽस्या अपहारोऽभूत् कृतं कर्मैव नाऽन्यथा ॥३५०॥ श्रुत्वेदं सुशुरून् नत्वा प्राप्य श्राद्धव्रतावलीम् ।
 अतिष्ठं पौषघग्राही चतुष्पर्व्यां निजौकसि ॥३५१॥ देवैरसि त्वमानीता मम भाग्यैरिव द्रुतम् । न प्राप्नोति
 किमु प्राणी धर्मकर्मणि कर्मठः ? ॥३५२॥ अथ भूमिपतिः साकं तया वैषयिकं सुखम् । सुज्ञानो न्यगमत् कालं
 सुग्राशुगिव भूचरः ॥३५३॥ पर्यन्तेऽनशनं कृत्वा द्रव्यभावविभेदतः । जगाम लान्तकं कल्पं क्रमाद् निर्वाणमे
 ष्यति ॥३५४॥ वनमालापि संप्राप्तद्वादशश्रावकव्रती । इतवत्यच्युतं कल्पं तस्माद् मोक्षमवाप्स्यति ॥३५५॥ यथा-

ऽनया निष्कलङ्कं सुशीलं परिपालितम् । तथान्यैरपि भूपाल ! पालनीयं महाबल ! ॥३५६॥ स्वामिन् ! शीलव-
तीमध्ये धन्यैका वनमालिका । त्वरते ब्रह्मचर्याग्र यच्चरित्रेण मन्मनः ॥३५७॥ मूढो विषयसेवाभिर्विधत्ते जन्म
निष्फलम् । विक्रीणीते न किं बालो रत्नं स्वल्पैः कर्षदकैः ? ॥३५८॥ नरकाय प्रजायन्ते विषया हन्त ! सेविताः ।
तेषां त्यागस्तु भावेनापवर्गपथदर्शकः ॥३५९॥

यथोद्देशं हि निर्देश इति ध्यायन् महाशुनिः । उपाक्रमत माहात्म्यं तपसो वक्तुमप्यथ ॥३६०॥ तपो
विजयतामेकं कर्मणं सुवनश्रियः । धर्मरोहणमाणिक्यं कर्मकक्षाऽऽशुशुक्षणिः ॥३६१॥ विधिवद्विहितादस्मात्
कर्ममर्मविभेदकात् । सुगतिं लभते विद्याविलासो नृपतिर्यथा ॥३६२॥ तथार्हि-अस्ति स्त्रीस्पर्शवत् सर्वविषये-
ह्वादिमं पुरम् । काञ्चनाख्यं लसद्भद्रशालं काञ्चनशैलवत् ॥३६३॥ तत्रासीत् पृथिवीपालः सूरसेनो महारथः ।
घरणीधारिणीनाम्नी तस्य देव्यौ बभूवतुः ॥३६४॥ विज्ञातजीवाजीवादिनचतत्त्वः सदाऽऽस्तिकः । तस्मिन्नेव पुरे
श्रेष्ठी श्रीपालः परमार्हतः ॥३६५॥ सुशीललालसा धर्मे दानशौण्डा दयावती । श्रीमती तस्य जायाऽभूद्
धीमती परमार्हती ॥३६६॥ चत्वारो नन्दनास्तस्य लक्ष्मीभर्तुर्भुजा इव । श्रीधरः श्रीपतिश्च श्रीदत्तः श्रीवत्स
इत्यपि ॥३६७॥ अन्येद्युः कौतुकाच्छ्रेष्ठी तल्पस्थः सर्वनन्दनान् । पप्रच्छ केन केन स्वमुपाधेनार्जयिष्यथ ? ॥
॥३६८॥ तन्मध्यात् प्रथमोऽवादीत् तात ! चिन्तातुरः कथम् ? वित्तार्जनं करिष्यामि नानारत्नपरीक्षया ॥३६९॥

१- 'त्वर्थते' इत्यपि । २ 'महामतिः' इति पाठान्तरम् । ३ 'सूरसेनोऽभिधानतः' इति च ।

सुवर्णस्य तथा वस्त्रसमूहानां च विक्रयैः । वित्तोत्पत्तिं विधास्याव इत्यन्यौ प्रोचतुः सुतौ ॥३७०॥ श्रीवत्सोऽथ
 जजल्पोच्चैर्गेयदत्तमना मनाक् । लक्षपाकादितैलेन कृताभ्यङ्गमर्दकैः ॥३७१॥ विहितलानमङ्गल्यः पञ्चतूर्य-
 लयान्वितम् । सौवर्णरत्नप्रतिमाः पूजयन् लास्यबन्धुरम् ॥३७२॥ नानाप्रसादपात्रौघैः पत्तिभिः परिवारितः ।
 कुर्याणो भोजनं भोज्यलेह्यपेयसुपेशलम् ॥३७३॥ सुश्लिष्टशाटकप्रान्तनिर्नीरितकरद्वयः । शालाकाऽवसरस्फूर्ज-
 द्रगेयदत्तश्रवोयुगः ॥३७४॥ शय्यायां पुलिनाभायां निविष्टस्त्रिदशेदशवत् । एकस्यां मूर्ध्नि बध्नत्यां धम्मिल्लं
 नवभङ्गिभिः ॥३७५॥ निक्षिपन्त्यां द्वितीयस्यां तालवृन्तानिलं मृदु । तृतीयस्यां ददत्यां तु ताम्बूलं प्रेमगर्भि-
 तम् ॥३७६॥ चतुर्थ्या दयितायां तु मर्दयन्त्यां क्रमाम्बुजे । एवंभूतः करिष्यामि राज्यं श्रीसूरसेनवत् ॥३७७॥
 (सप्तभिः कुलकम्) अरे रे ! वक्षि वाचाटाऽसंबद्धं किमिदं वचः ? । मामकं त्यज धामेदममुं श्रेष्ठीत्यतर्ज-
 यत् ॥३७८॥ तेजः संगृह्य चण्डांशुर्वारिचेरिव रंहसा । क्षीरकण्ठोऽपि तद्गुहेहाद् निर्ययौ श्रेष्ठिनन्दनः ॥३७९॥
 अपमानेन तातस्य प्रेरितः प्राप सुन्दरम् । पुरं रत्नपुरं नाम सश्रीकं स्मेरपद्मवत् ॥३८०॥ तत्र श्रीरत्नकेतवाख्यो
 हरिवंशान्वयी नृपः । सुदक्षिणा प्रिया तस्य क्रतोरिव सुदक्षिणा ॥३८१॥ चारुसौभाग्यसौधाग्रपताकाकाञ्च-
 नच्छविः । सौभाग्यमञ्जरी तस्य नन्दनी नेत्रनन्दनी ॥३८२॥ नयसारो यथार्थाख्यो मन्त्रिपुत्रः पवित्रधीः ।
 अपाठीद् विमलाख्यस्योपाध्यायस्यान्तिके तथा ॥३८३॥ अधीयानैश्छात्रवर्गैः सेवितक्रमपङ्कजम् । श्रीवत्सो
 नगरस्यान्तस्तमुपाध्यायमैक्षत ॥३८४॥ तं प्रणम्याऽवदत् पूज्य ! मह्यं विद्याप्रदो भव । इत्युक्तेऽपाठयदसौ

सुतवच्छेष्ठिनः सुतम् ॥३८५॥ पुरातनभवोपात्तज्ञानावरणकर्मणा । पठन्नपि न जानीति किञ्चनाऽसंज्ञिजीव-
 वत् ॥३८६॥ मूर्खचट्ट इति स्फीतं गुणनिष्पन्नमीहशम् । तस्य नाम ददुश्छात्रा यतस्ते केलिवृत्तयः ॥३८७॥ अने-
 नाहूयमानोऽसौ दूयते स्म क्षणे क्षणे । प्रनष्टेनेव शाल्येन घनाघनघनोदये ॥३८८॥ निह्नोतव्यमिदं केनाप्यु-
 पायेन मया कथम् । विमृश्येति सुहुश्चक्रे छात्राणां भक्तिमद्भुताम् ॥३८९॥ उत्तितेज कपर्देन पट्टिकाः प्रतिवास-
 रम् । पर्यपूर्णत पात्राणि विधाय खटिनीद्रवम् ॥३९०॥ छात्राणामासनान्येष विन्यस्यति दिवानिशम् । पदसं-
 वाहनादीनि कर्माणि विदधेतराम् ॥३९१॥ नाम च्छात्रैर्देदथास्य विनयचट्ट इत्यपि । दुर्भिक्षं नाम तेषां हि
 किमाख्यासु विजृम्भते ? ॥३९२॥ अमुष्य भक्तिचट्टस्य पाठकुण्ठस्य सर्वथा । एवं द्वादश वर्षाणि हर्षोत्कर्षजु-
 षोऽब्रजन् ॥३९३॥ तस्यां तु लेखशालायां पठन्ती राजकन्यका । सौभाग्यमञ्जरी नाम्ना जज्ञे यौवनपावना ॥
 ॥३९४॥ कस्मैचिद् गतविद्यायाऽवद्यवाक्यवराय माम् । दास्यते जगतीनाथः कन्यार्थो मत्तयगोचरः ॥३९५॥
 नयसारः पुनरसौ मन्त्रिपुत्रो निधिर्धियाम् । वीरः शूरो नची ज्ञान्तः सुदाक्षिण्यः प्रियंवदः ॥३९६॥ यद्येष मम
 जीवेशो जायते पुण्ययोगतः । तुष्टा मे देवताः कुल्याः सत्याश्चाक्षीः परम्पराः ॥३९७॥ इत्थं विचिन्त्य सप्रेमप्र-
 पञ्चवचनं च सा । नयसारं प्रति प्रीत्या बभापे रहसि स्थिता ॥३९८॥ नयसारोऽप्युवाचेदं कैतवेन कृतस्मयः ।
 गुक्तसुक्तं त्वया भद्रे ! शृङ्गारदुघनावलि ! ॥३९९॥ देवानामर्थनीया त्वं यदि प्रार्थयसे च माम् । तद् मे सभाग्यं

सौभाग्यं किन्तु किञ्चन वचम्यहम् ॥४००॥ त्वं कन्यकाऽसि भूमीन्दोस्तत्पत्तेरस्मि नन्दनः । मृगद्विपेन संबन्धः
किं भद्रायाः प्रशस्यते ? ॥४०१॥ अथोचे भूपतेः पुत्री सत्यमेव त्वयोदितम् । परं विद्यागुणैः कोऽन्यस्तव तुल्यो ज-
गत्यपि ? ॥४०२॥ कस्याऽपि गुणहीनस्य किं करिष्यामि पाणिगा ? । ककुद्गतो गले बद्धाऽनङ्गवाहीव वराकिका
॥४०३॥ नयसरोऽदधाचित्तेऽनुरक्तं मयि मानमम् । रक्षितुं शक्यते नैव निषिद्धमपि युक्तिभिः ॥४०४॥ यतः-
अपि चण्डाऽनिलो ततरङ्गस्य महोदधेः । शक्येत प्रसरो रोद्धुं नानुरक्तस्य चेतसः ॥४०५॥ उवाच राजपुत्री च
यदि त्वं सदयो मयि । तदा सत्यं कुरु वचोऽपरथाऽग्निर्वरो मम ॥४०६॥ ओमित्युक्ते नयेनाऽथ दाक्षिण्येन
क्षणादपि । अन्येद्युः प्रेषयामास तदन्ते चेष्टिकां च सा ॥४०७॥ अस्मिन्नेव दिने लग्नं परमोच्चग्रहान्वितम् । आ-
कुष्टमावयोः पौर्ण्यैरंशैरिव पुरःसरम् ॥४०८॥ करभ्यो वायुवेगिन्यो गोणी पूर्णा मणीगणैः । प्रगुणीकारिताः
सन्ति प्रच्छन्नं मन्त्रिनन्दनः ॥४०९॥ आमेत्युक्त्विति कापल्यादसौ विनयचट्टकम् । रहस्युवाच भोः ! राजकन्यकां
दापयामि ते ॥४१०॥ अश्रद्धेयमिदं श्रुत्वा व्योमपुष्पमिवाऽवदत् । नयसार ! कथं देवहतं हससि केलिना ? ॥
॥४११॥ अयुक्तं वक्तुमन्याख्यं हन्त ! युष्मादृशां विशाम् । न भ्राति चरणे बद्धं करभस्य हि नूपुरम् ॥४१२॥
हंहो ! विनय ! जल्पामि वचनं सत्यमीदृशम् । नात्र हास्याऽऽस्पदं किञ्चिद्भवता सह तन्यते ॥४१३॥ कृत्वा सौ-
भाग्यकन्दल्या पाणिग्रहमहोत्सवम् । उष्ठीमारुह्य गन्तव्यमुल्लयिन्यां त्वया द्रुतम् ॥४१४॥ अथ प्रमाणमेवास्तु
जजल्प श्रेष्ठिनन्दनः । सक्तुमध्ये द्युतक्षेपो हर्षोत्कर्षाय कस्य न ? ॥४१५॥ प्रदोषेऽध्यापकं नत्वाऽवादीद् विनय-

चट्टकः । तात ! प्रातर्गमिष्यामि पितृपादनमस्यया ॥४१६॥ हंहो ! वत्स ! ममाभ्यर्णे स्थितोऽपि नयभृच्चिरम् । परं विद्यालवो ज्ञातो न त्वया पूर्वकर्मतः ॥४१७॥ गुरुणां क्रमसेवा हि निष्फला न प्रजायते । एष प्रवादो मा भूयादसत्य इति चिन्तयन् ॥४१८॥ अभिमन्य पवित्रात्मा श्रीसारस्वतविद्यया । अप्राययद् घर्षयित्वा चन्दनं श्रेष्ठिनन्दनम् ॥४१९॥ प्रणिपत्य गुरोः पादौ नयसारनिवेदिते । तस्मिन् स्थाने गतौ रात्रौ हृष्टो विनयचट्टकः ॥४२०॥ तस्य साहायकं कर्तुमिव ध्वान्तं जगत्यपि । प्रसृतं पुण्यपात्राणां सहायः को न संभवेत् ? ॥४२१॥ नयसाराम्बरं प्रीत्या परिधाय वणिक्सुतः । तामायातां परिणीयाऽध्यासामास क्रमेलकीम् ॥४२२॥ गतवत्यथ भूयस्यां काश्यप्यां राजकन्यका । अद्राक्षीद् विनयं सर्वपाठकानां विदूषकम् ॥४२३॥ तप्तग्रावतलक्षिप्तविमुग्ध-
शफरीयिता । सर्वाङ्गितप्ता समभूद् नितरां राजकन्यका ॥४२४॥ अविचार्य कृतं कार्यं यत्तत् स्फुटं निरीक्षितम् । गुरुद्रोहपराया मे सर्वमल्पमिदं पुनः ॥४२५॥ अन्यासामपि स्वच्छन्दचारिणीनां जगत्यपि । भग्नो मार्गो मया-
ऽवश्यं नयसारप्रयोगतः ॥४२६॥ आत्मकुलक्षयत्रासाद् नयसारेण बुद्धितः । उद्धाहितो धिया न्यूनो नूनं विन-
यचट्टकः ॥४२७॥ इत्थं चिन्तातुरा दूरं तरुणं तरणिं यथा । दृशा संभावयामास तं न श्रेष्ठितनूद्भवम् ॥४२८॥ अथोज्जयिन्यां संप्राप्तो गृहीतोत्तुङ्गमन्दिरः । जनगोष्ठीषु विचरन् रञ्जयन् जनमानसम् ॥४२९॥ नव्यैः काव्यैः शुभैः श्राव्यैः सरसाथैः स्वयंकृतैः । विद्याविलास इत्याख्यां लेभे पुण्यां मनोहराम् ॥४३०॥ (युग्मम्) गृहापव-

रकासीना रुदती करुणस्वरैः । वासरान् गमयामास कृच्छ्रात् सौभाग्यकन्दली ॥४३१॥ अन्येद्युरवदद् धात्री
 देव्यसौ श्रेष्ठिनन्दनः । शास्त्राम्भोनिधिपरीणो धुरीणः सत्क्रियावताम् ॥४३२॥ यौवनोद्यानदहनं मानं सु
 त्त्वा मनस्विनि ! । प्रेमासृतरसापूर्णं तूर्णं ब्रूहि खवल्लभम् ॥४३३॥ प्रत्युवाच सुता राज्ञो यादृशोऽस्त्येष धात्रिके ! ।
 जानामि तादृशं दृष्टो मया द्वादशवत्सरीम् ॥४३४॥ कलानां कौशलाद् देवि ! रञ्जितो नागरो जनः । विद्यावि-
 लास इत्याख्यां ततो नामास्य निर्ममे ॥४३५॥ कथञ्चित्तेन खङ्गित्वाद् रञ्जितो धात्रिके ! जनः । जानाति कन-
 कमध्यं स्वर्णकारः, परो नहि ॥४३६॥ इतश्च-काश्मीरमण्डलाधीशभीमनाम्ना महीशुजा । लेखः श्रीरत्नकेतोश्च
 प्रेषितः सन्धिविग्रहे ॥४३७॥ सलिप्यन्तरसंपूर्णो लेखः केनापि नैव सः । वाचितो गुरुणा नूनं दत्तमुद्र इवोच्चकैः ॥
 ॥४३८॥ जगाद सचिवः स्वामिन् ! वाच्यते केवलं धिया । यदि विद्याविलासेन शास्त्राम्भोधिहिमद्युता ॥४३९॥
 नृपादेशात् समाहूतः पूर्वं पठितवत्सुखम् । तं लेखं वाचयामास निःशेषलपिकोविदः ॥४४०॥ तत्क्षणं परितु-
 ष्ठेन महीनाथेन सन्मतिः । स्थापितः सचिवत्वेऽसौ न श्रद्धालुर्गुणेषु कः ? ॥४४१॥ नृपप्रदत्तसाम्राज्यभारः सुम-
 तिहेतिभिः । दुःसाध्यान् साधयामास सचिवः शुचिभूषणः ॥४४२॥ कदाचित् कथयामास कोऽपि क्षोणीपतेः
 पुरः । जगत्प्रियोऽपि देवाय न प्रियो निजयोषितः ॥४४३॥ कथं वेत्ति नृपोक्तोऽसौ बभाषे हन्त ! होरया ।
 देव ! जानामि कामिन्या निजाया वल्लभो न यः ॥४४४॥ श्रुत्वेदं कौतुकादेष सेवावसरमागतम् । उवाच सचिवं

१ 'मञ्जरी' इति च । २ 'भाषस्व निजवल्लभम्' इत्यपि ।

चारु समक्षं निजपर्वदः ॥४४५॥ मन्त्रिन्नभिनवो मन्त्री राज्ञो भोजनदायकः । इत्यस्माकं सदाचारः कर्तव्यः
सत्वरं त्वया ॥४४६॥ आमेत्युक्तवा गतो गेहं विमनस्को गतस्ववत् । उवाच धात्रिका मन्त्रिश्चेष्टं श्रेष्ठगिरा तया
॥४४७॥ अपमानं महीभर्त्रा किं ते वत्स ! प्रकाशितम् । किंवा धीविषयेऽप्युच्चैः कश्चिदर्थस्त्वगोचरः ? ॥४४८॥
न मे मातर्महीभर्त्रा मानम्लानिः प्रकाशिता । कश्चिदर्थो न मे धात्रि ! मत्तगोचरतां गतः ॥४४९॥ परं क्रूरनि-
देशोऽयं दत्तः क्षोणीभुजा स्वयम् । यत्तवौकसि भोक्तव्यं कल्पोऽस्माकं कुले ह्ययम् ॥४५०॥ गृहाऽऽगते मही-
नाथे मन्त्रिण्याः किल चेष्टितम् । प्रकटं भविता सर्वं तदर्थं खेद एव मे ॥४५१॥ मन्त्रीणां चिन्तया चित्तं खेदा-
क्रान्तं करोषि किम् ? । भोजने सज्जयिष्यामि राज्ञः सौभाग्यकन्दलीम् ॥४५२॥ तद्वचः श्रवणादेव सुधासिक्त
इवाभवत् । हस्तावलम्बनं पुंसां पततां किं मुदे नहि ? ॥४५३॥ उवाच धात्रिका मन्त्रिगेहिनीं धीरया गिरा ।
एकाग्रहाऽसि हे वत्से ! कृत्याकृत्यबहिर्मुखि ! ॥४५४॥ मामकं वचनं वेगादेकं कुर्वन्निभमानिनि ! । जनन्या इव
नाज्ञा मे लङ्घितुं युज्यते क्वचित् ॥४५५॥ सचिवो जगतीपालं त्वद्गृहे भोजयिष्यते । अभ्यधादिति ते भर्ता
मन्मुखेन तवाग्रतः ॥४५६॥ मातः ! केनापि भूपालो ज्ञापितश्चरितं मम । बुभुक्षुर्मां दिदृक्षुश्च तद् मन्ये तेन हे-
तुना ॥४५७॥ मातस्तर्हि मदाकारा मयामय इवाऽपराः । समानवस्त्रालङ्कारास्तिस्वस्तूर्णं समानय ॥४५८॥ भो-
जयन्ती महीपालं ताभिः साकमलक्षिता । यथा भवाम्यहं मातस्तथा कुरु गुणाकरे ! ॥४५९॥ तस्या वचसि

सत्यार्थं प्रगुणे विहिते चिरात् । भूपमामन्त्रयामास सचिवो भक्तिमेदुरम् ॥४६०॥ आवासे मन्त्रिणोऽथास्य
विमानसदृशे श्रिया । राजाऽगात् कृतचुङ्कारः परीवारपरिवृतः ॥४६१॥ भोजनायाऽऽसनासीने भूपाले सपरि-
च्छदे । एका सुमोच सौवर्णं विशालं स्थालमुत्तमम् ॥४६२॥ पीयूषरसनिष्यन्दिसंपूर्णानीव तत्क्षणम् । एका
चिक्षेप पक्वानि फलान्यविकलान्यपि ॥४६३॥ अपरा काऽपि हृद्यानि पक्वानानि समन्ततः । द्राक्परिवेषयामास
क्वणत्कङ्कणपाणिना ॥४६४॥ एका परिमलोद्गारहृद्यमोदनमदृमुता । अक्षिपद् भूपतेः स्थाले विशाले साधुचि-
त्तवत् ॥४६५॥ इयं त्वियमियं मन्त्रिगेहिनीति विचिन्वता । न सम्यग् विविदे राज्ञा सादृश्यं भ्रमकारि हि ॥
॥४६६॥ कृतभुक्तिर्महीपालोऽशक्नुवन् प्रष्टुमञ्जसा । समीपे मन्त्रिणो मौनमाधत्ते स्म सविस्मयः ॥४६७॥
सपर्या मन्त्रिणः प्राप्य गतवान् मन्दिरं नृपः । स्वानुवाच नरानेवं न ज्ञाता सचिवाङ्गना ॥४६८॥ तस्या निरी-
क्षणे कायः कोऽप्युपायो विशारदाः । ते प्रोचुर्देव ! नगरबाह्येऽस्ति पुरदेवता ॥४६९॥ कार्यं नृत्यं मन्त्रिपत्न्या
मन्त्रिण्याऽऽतोच्यवादके । पुरो देव्याः पुरः पौरैर्देवेन ज्ञायते यथा ॥४७०॥ भवत्वेवं नृपः प्रोच्य द्वितीयेऽह्नि मं-
हीपतिः । पुरतः कथयामास तमादेशं मनोगतम् ॥४७१॥ क्षुद्राऽऽदेशमिमं श्रुत्वा गत्वौकसि सविस्मयः । अशेत
मन्दिरस्यान्तश्चिन्तासन्तानतापितः ॥४७२॥ मन्त्री खेदपरो धात्र्या पृष्ठः प्रोचे महत्तमः । क्षुद्राऽऽदेशस्य पृथ्वीशो
धात्रि ! पात्रीचकार माम् ॥४७३॥ जगाद भूपतेः पुत्रीं धात्री पावनया गिरा । समादेशं महीभर्तुदुःश्रवं धीम-
तामपि ॥४७४॥ पटहे पटुपाटं च वाद्यमानेऽमुना सुदा । अहं नृत्यं विधास्यामि हसन्तीति जगाद सा ॥४७५॥

वादयितुमर्हं पुत्रि ! चेदसौ ज्ञास्यते नहि । लप्स्यते हास्यतां मन्त्री समक्षं नृपपर्वदः ॥४७६॥ तदाऽभाषिष्ट हृष्टा
 सा पुरतः सचिवेक्षितुः । दुष्प्रापार्थस्य लाभे हि हर्षो याति प्रकर्षताम् ॥४७७॥ अथ देवीगृहस्थान्तर्मञ्चविन्या-
 ससुन्दरम् । साकं पौरजनैः सर्वैरुपविष्टे महीशुजि ॥४७८॥ मन्द्रमध्यादिभेदेन तत्तेतिध्वनिनादतः । मन्त्रिणां
 वाद्यमानेऽपि पटहे पटुनिःस्वने ॥४७९॥ विहितोद्दामचट्टङ्गारा रम्भेव क्षितिगोचरी । हरन्ती पौरचेतांसि समा-
 गावु मन्त्रिगेहिनी ॥४८०॥ (त्रिभिर्विशेषकम्) ध्वनिमाकर्णयत्येषा पटहस्य यथा यथा । तथा तथाऽङ्गे रोमा-
 ञ्चोऽङ्गूरपूरमपूरयत् ॥४८१॥ अहो ! ईदृक् कुतोऽनेन ज्ञातं पटहवादनम् ? । चित्रीयमाणा हृदये नर्नत्ति स्म लयो-
 त्तरम् ॥४८२॥ नृणां निरीक्षमाणानां दम्पत्योस्तं कलाक्रमम् । शेषेन्द्रियभवा वृत्तिलोचनेषु लयं ययौ ॥४८३॥
 मूर्धानं भूपतिर्धुन्वन् विस्मयस्मेरतां गतः । सर्वतत्त्वप्रवीणोऽसि व्याजहारेति मन्त्रिणम् ॥४८४॥ तामपूर्वा कलां
 दृष्ट्वा पद्मिनीप्राणवल्लभः । प्राप द्वीपं परं द्रष्टुमिवान्यत्रापि तादृशीम् ॥४८५॥ परस्परन्दैः समं राजा प्रतस्थे
 नगरीं प्रति । ऊचेऽथ मन्त्रिणी नाथ ! करमुद्रा ममापतत् ॥४८६॥ सान्वया सुभगाऽऽनेया सस्नेहमिति वादिनी ।
 प्राविक्षद् नगरस्यान्तर्हृष्टा सौभाग्यकन्दली ॥४८७॥ तदाऽऽदेशवशाद्देव प्रमोदोन्मादमासदत् । धन्योऽहमद्य
 सद्गगात्र्या भाषितो गारवोत्तरम् ॥४८८॥ विजने तत्र तां वीक्ष्य लब्ध्वा च करमुद्रिकाम् । अचालीदुल्लयिन्यां
 हि बहिःस्थानां भवेद् मृतिः ॥४८९॥ क्षीघ्रमायन् पुरीं दत्तकपाटं गोपुरं पुरः निरीक्ष्य चप्रविस्तीर्णपयोमार्ग-
 मुपाययौ ॥४९०॥ विश्रान्तोऽन्तर्भुजङ्गेन दष्टः स्पष्टमथो करे । हाहेति न्यगदद् मन्त्री मृत्योः पटहविभ्रमम् ॥

॥४९१॥ इतश्च सौधमासीनां वारवेद्यांस्वनीशितुः । तं सुश्रावं महानादं कर्णयोर्विषसेचनम् ॥४९२॥ अद्राक्षीत्
पतितं क्षोण्यां सचिवं प्रसरद्गुणम् । अक्षालयच्च पाणिस्थं मणिं नीरेण भूरिणा ॥४९३॥ अपाययदमुं तच्च परोप-
कृतितत्परा । सोऽभूदपविषो यस्मादचिन्त्यं मणिवैभवम् ॥४९४॥ पुनर्जातिमिवात्मानं मन्यमानः कृतज्ञराट् ।
सचिवस्तामुवाचेदं किं कुर्वे तव वाञ्छितम् ॥४९५॥ चेद् नाथ ! वरदोऽसि त्वं मत्तोऽन्यत्र त्वया ततः । भवेनेव
भवानीतो न गन्तव्यं कदाचन ॥४९६॥ तया साकं चतुर्यामीमतिवाह्य घटीमिव । प्रातःकृत्यानि कृत्वाऽसौ
निषसाद महासने ॥४९७॥ केनचिद् योगिना दत्तं प्रभावौषधिकण्डकम् । अबध्नात् पणप्रद्याक्षी चरणे सचि-
वेशितुः ॥४९८॥ तत्प्रभावादसौ जज्ञे चन्द्रकी वरचन्द्रकः । एकस्मिन् जन्मनि प्राप्तजन्मान्तर इव क्षणात् ॥४९९॥
उड्डीय बर्हिणो भ्राम्यन् गतत्रासं पुरेऽखिले । सन्ध्यायां तत्र पण्यस्त्रीगेहं याति स्म सर्वदा ॥५००॥ कण्डकड्य-
त्ययादेष यवनिकान्तरादिव । प्राप्तपुंस्त्वो नट इव बाह्यामास शर्वरीम् ॥५०१॥ रमयित्वा निशां सर्वा पण-
स्त्रीणां करण्डकात् । प्रत्यहं विदधे मन्त्रिपुङ्गवं बर्हिणाकृतिम् ॥५०२॥ इतस्ततोऽपि गेहेषु भ्राम्यन्नेष दिने दिने ।
रात्रौ पणाङ्गनागेहमागच्छति वशीकृतः ॥५०३॥ इतो मन्त्रिण्यधृतिकारिणी । रतिं न क्वापि
सा प्राप ग्रीष्मे हंसी मराविव ॥५०४॥ सोऽन्येद्युर्बर्हिरूपेण भ्राम्यन् खगृहतोरणम् । आच्छाद्य पिच्छसंभारे
वितेने तोरणश्रियम् ॥५०५॥ पत्युर्विरहतस्याया मातरेष कलापवान् । प्रियांगमनवत्प्रीतिं प्रदत्ते मम नेत्रयोः ॥

॥५०६॥ अज्ञानतो मया पूर्व दृष्टः प्राणप्रियोऽप्रियः । इदानीं पूर्वदुष्कर्मविपाकाद् दूरतो गतः ॥५०७॥ छद्म-
श्रीसद्मनस्तस्य प्रियस्याहमजानती । पुराऽपि रोदनं चक्रेऽधुनाऽपि चिरशिक्षितम् ॥५०८॥ भोगिभोगविष-
ज्वालालीढं दहतु चन्दनम् । कथं दहतु मे देहं निःसन्देहं हिमद्युतिः ? ॥५०९॥ इत्थं विलापं कुर्वाणा सुहुः
सौभाग्यकन्दली । निपपात महीपीठे हृतजीवेव केनचित् ॥५१०॥ धात्र्या परिजनेनापि प्रतीकारे कृते सति ।
अतुच्छमूर्च्छाऽपगमात् स्वस्था तस्थौ कथञ्चन ॥५११॥ एवं च भाषमाणायां तस्या गेहादयो शिखी । अन्येद्यु-
रगमद्भूपपुत्र्याः सौधे मनोहरे ॥५१२॥ तत्सख्या कौतुकादेष विधृतो गृहिजातवत् । अपितो मदनावल्या वि-
श्रामं इव चेतसः ॥५१३॥ कण्डकं त्रोटयामास वीक्षमाणा शिखण्डिनम् । नररूपिणमद्राक्षीदशुं सा सचिवोत्त-
मम् ॥५१४॥ किमेतदिति विस्मरनयना मदनावली । रोमाञ्चकण्टकभयादिवासनमथामुचत् ॥५१५॥ सत्य-
स्मिन्नासनासीने किमेतदिति साऽवदत् ? । अथोचे सचिवः सर्वमेतस्याः पुरतो सुदा ॥५१६॥ मन्त्रिन् ! त्वद्विहरे
राजा निखिला नागरा अपि । विमूढमनसोऽभूवन् दिग्मूढाः पथिका इव ॥५१७॥ मन्त्रिन् ! निष्ठुरचित्तो-
ऽसि रूपं संगोपयन्निजम् । कुरुते लेख्यमेकोऽन्यो लेखामपि ददाति न ॥५१८॥ यत्प्रजल्पसि तत्सत्यं
वाचा बद्धोऽस्मि निश्चितम् । सुञ्च मां बहिणं कृत्वा वदध्वा च क्रमकण्डकम् ॥५१९॥ इत्युक्ते केकरूपेऽस्मि-
न्ननया विहिते गते । इतश्चाभाणि तद्धात्र्या नरशब्दो मया श्रुतः ॥५२०॥ उपमातः ! कथं पुंसः संचारः
संभवेदिह ? । यदीहगभाषसे नूनमसंबद्धमिवाधुना ॥५२१॥ पौनःपुन्येन धात्री सा ताम्चे शपथान्वितम् । अथ

सा कथयामास तत्सर्वं सचिवोदितम् ॥५२२॥ द्वितीयेऽद्वयेष स भ्राम्यन् कृतसंकेतशब्दवत् । समागात् तत्र
 धात्री साऽवर्द्धयज्जगतीपतिम् ॥५२३॥ ज्ञातवृत्तः समेत्यासौ कर्त्तित्वा करकण्डकम् । मुख्यरूपधरं षक्ते घरणी-
 शोऽथ मन्त्रिणम् ॥५२४॥ सानन्देनाथ राज्ञोचि मम पुत्रीं समुद्ग्रह । वेद्यावृत्तं च तेनास्य समस्तं विनिवेदितम्
 ॥५२५॥ साकृतमथ साऽऽहूता क्षोणीशेन पणाङ्गना । स्वामिन् ! प्रसादमाधेहि ममाऽऽदेशनिदेशतः ॥५२६॥
 बाचा बद्धमसुं मुञ्च सचिवं दत्तजीवितम् । यथाऽङ्गजाया मे पाणिं गृह्णाति शुभवासरे ॥५२७॥ आमेत्युक्ते
 नृपस्तस्याः प्रसादं बहुकारयत् । उचितानुचितज्ञानं वारवेद्यास्ववस्थितम् ॥५२८॥ सुन्दरश्रेष्ठिनः पुत्र्या सहितां
 मदनावलीम् । पर्यणाययदुर्वीशो मन्त्रीशं शुभवासरे ॥५२९॥ स्थापितो युवराजत्वे दत्त्वा देशान् महत्तमः ।
 न पुण्यं देहिनां मातुं शक्यतेऽम्भोऽम्बुधेरिव ॥५३०॥ तिसृभिः परिणीताभिर्वेद्यया सह मन्त्रिराद् । बुभुजे
 विषयान् मर्त्यजन्मचूतफलोपमान् ॥५३१॥ कालेन कियता रत्नकेतुः क्षितिपतिर्भृशम् । भवोद्विग्नोऽग्रहीद्
 दीक्षां तापसानां यथाविधि ॥५३२॥ विद्याविलासः ममभूद् भूपालः पालयन् प्रजाम् । प्रचण्डशासनः पाक-
 शासनः स्वरिवाऽऽगतः ॥५३३॥ अन्येषुः श्रेष्ठिस्तु राजा चतुरङ्गचमूवृतः । रुरोध काञ्चनपुरं जम्बूद्वीपमिवा-
 ऽम्बुधिः ॥५३४॥ तेजोऽधिगम्य दुःसह्यं तस्य न्योममणेरिव । उलूक इव वागमूकः सूरसेनो ननाश च ॥५३५॥
 नीलपत्रावलीकीर्णे बद्धकाञ्चनतोरणे । तत्राविक्षत् पुरे राजा सविद्युद्वारिदोपमे ॥५३६॥ स्वर्णपात्राणि संभृत्य
 रत्नैः पौरा हुढौकिरे । प्रसादं तेषु चक्रेऽसौ वाञ्छितार्थसमर्थकम् ॥५३७॥ श्रेष्ठयागाद् नगरीमुख्यः श्रीपालः

सूनुभिः सह । श्रेष्ठिन् ! मामभिजानासि भाषते स्मेति भूपतिः ॥५३८॥ सोऽप्युचे सूर्यवत् ख्यातं राजानं त्वां न वेत्ति कः ? । वस्तुनस्तु यथावस्थं नो वेद्मि त्वां महीपते ! ॥५३९॥ समक्षं सर्वलोकानां ततः श्रीवत्सभूपतिः । चरित्रं मूलतः सम्यग् संक्षेपेणेत्यवोचत ॥५४०॥ तव सूनुहं श्रेष्ठिन् ! श्रीवत्स इति विश्रुतः । रामाचतुष्टयी-योगप्रभृतेर्वचनात् पुरा ॥५४१॥ कोपाटोपोत्कटं स्पष्टं विज्ञाय त्वां विनिर्गतः । इमाश्चतस्रः संप्राप्तास्तव पादप्रसादतः ॥५४२॥ (युग्मम्) सचक्रे पृथिवीपालः श्रीपालश्रेष्ठिनं ततः । वध्वः सर्वाश्च हृष्टाङ्गयो ह्याचारः कुलयोषिताम् ॥५४३॥ यौवराज्ये पदे न्यस्य श्रीधरं प्रथमाङ्गजम् । राज्ययुग्ममथ प्राज्यं नयद्वृत्या शशास सः ॥५४४॥ अन्यदोपवनस्यान्तः सूरिः श्रीमत्तिसागरः । सवितेव तपोदीप्त्या पूर्वहिः समवासरत् ॥५४५॥ तं वन्दितुं महीपालः पालयन् पावनीं क्रियाम् । जगाम भक्तितस्तत्र पौरवृन्दपरिवृतः ॥५४६॥ देशनान्ते महिपालः पृष्टवानिति तान् गुरुन् । पुरा कथं ममाज्ञानं सर्वत्रोल्लसितं प्रभो ! ? ॥५४७॥ कथं पश्चाद् सुने ! ज्ञानं प्रसृतं मम कोविदात् ? ! इत्युक्तं न्यगदच्छ्रीमान् सूरिर्भूरिगुणोत्तरः ॥५४८॥ पुरा जन्मनि पठतां महाविघ्नस्तवया कृतः । अतस्तत्कर्मबन्धेन ज्ञानोल्लासोऽभवद् न ते ॥५४९॥ गुरुणा केनचित् पश्चात् सद्भाव्यैः प्रतिबोधितः । भक्तिचक्रे धिया तेषु प्रत्यहं पुस्तकादिभिः ॥५५०॥ सत्कर्मबन्धतोऽभूस्त्वसुपाध्यायविशारदः । ज्ञानविघ्नाच्च मूर्खत्वं पूर्वसंप्राप्तवानसि ॥५५१॥ श्रुत्वेदमवदद् राजा कर्मबन्धो महान् कृतः । कथं श्रुथीभवेद् नाथ ! ततः प्रोवाच संयमी ॥५५२॥ बद्धस्पृष्टनिधत्ताख्यात्रयो भेदा महीपते ! । मिथ्यादुष्कृतभणनादिभिर्जेयाः सुहेतिभिः ॥५५३॥ तदन्यः

कर्मबन्धो यो निकाचित इति स्मृतः । भूयसा तपसा सोऽपि विजेतव्यो मुमुक्षुभिः ॥५५४॥ यथा तुषारपातेन
 दह्यतेऽनोकह्वद्रजः । यथाऽऽम्लरसविष्टब्धं लङ्घनेनापदिश्यते ॥५५५॥ यथा दवाग्निाऽरण्यं दह्यतेऽसह्यतेजसा ।
 तथा सर्वाणि कर्माणि जीयन्ते तपसा चिरात् ॥५५६॥ (युग्मम्) कीर्तेर्गवाद् भयाद् वाऽपि सुदेयं दानमङ्गि-
 नाम् । कुललज्जाभराभ्यां च सुकरं शीलपालनम् ॥५५७॥ मृषाऽन्यरञ्जनाद् वाऽपि सुकरा हन्त ! भावना ।
 दुष्करं तु तपस्तप्तुं देहधातुक्षयावहम् ॥५५८॥ श्रुत्वेति नन्दनं राज्ये मदनावलिसंभवम् । संस्थाप्य सूरिपादान्ते
 श्रीवत्सो जगृहे व्रतम् ॥५५९॥ सोऽभ्यस्य द्विविधां शिक्षां दक्षः कक्षीकृतक्रियः । विशेषतस्तपस्तप्तुं त्रैविध्येन
 प्रचक्रमे ॥५६०॥ यथा यथा तपो देहतनुतां तनुते तनौ । तथा तथाऽस्य सद्भावमहिमा नहि हीयते
 ॥५६१॥ परितक्ष्य तपष्टङ्कैः शिलामिव निजां तनूम् । उच्चकार तथा सोऽभूद् यथा जङ्गमदैवतम् ॥५६२॥
 आयुःक्षये स राजर्षिर्गृहीत्वाऽनशनं चिरात् । एकावतारस्त्रिदशो जज्ञे तस्माच्च सेत्स्यति ॥५६३॥ विद्याधि-
 लासराजर्षिर्यथा तेपेतरां तपः । तथाऽन्यैरपि भावेन पालनीयं महाबल ! ॥५६४॥ ततो महाबलो राजा
 जगादेति कृतस्मितम् । करिष्यामि तपः शुद्धं स्वामिन् ! विद्यानरेन्द्रवत् ॥५६५॥

दानशीलतपोधर्मा अमी भावं विना त्रयः । न फलन्ति महीपाल ! शाला इव ऋतुं विना ॥५६६॥ यद्गद् रूपं
 दृशा यद्गदलङ्कृत्या कवेर्वचः । यद्गदन्द्रो द्युता तद्गदधर्मो भावेन भूष्यते ॥५६७॥ भविनो भावनैवैका मुक्तिसङ्ग-
 मदूतिका । भवे भवेद्वैवाऽऽशु हृदप्रहारिसाधुवत् ॥५६८॥ तथाह्यासीत् पुरे कश्चिद् महाकोपी द्विजात्मजः ।

अन्यायकारिणामाद्यो यौवनं चाप्युपाययौ ॥५६॥ ग्रन्थिभेदं व्यधत्तौच्चैः स कदाचन भव्यवत् । क्वचिच्च खान-
खात्राणि लोलः कोल इवानिशम् ॥५७०॥ अवध्यत्वादसौ राजन्भिर्निर्वासितः पुरात् । अथाङ्गाच्चौरभूपल्लीं चौ-
रीहल्लीसकाकुलाम् ॥५७१॥ चौरसेनापतिं शश्वत् सेवते स्म द्विजात्मजः । स्थानलाभात् कृतार्थं स्वं मन्यमानो
मनोऽन्तरे ॥५७२॥ तैस्तैरुदग्रचरितैरात्मतुल्यं विलोक्य तम् । अमन्यत सुतत्वेन चौरसेनापतिः स्वयम् ॥५७३॥
दस्युस्वामिनि पञ्चत्वमुपेयुषि स दस्युभिः । तत्पदे स्थापितश्चण्डकर्मजनि विशेषतः ॥५७४॥ सुदृढं प्रहरत्येष
प्राणिनो निष्कृपं यतः । ततो दृढप्रहारीति सान्वयं नाम निर्ममे ॥५७५॥ बभञ्ज नगराण्येष जग्राह पथिकव्रजान् ।
ग्रामान् प्रज्वालयामास पञ्जिकार्थं कृताग्रहः ॥५७६॥ अन्येद्युस्तस्करैः साकं स्वांशैरिव पृथग्गतैः । भङ्क्तुं कुश-
स्थलं ग्राममगादेष महाभुजः ॥५७७॥ तत्रास्ति देवशर्मैति ब्राह्मणः शर्मवर्जितः । स्वाङ्गवत् सहजं यस्य दौर्गत्यं
प्रसृतं चिरम् ॥५७८॥ तदैव बालकैरेष क्षीरान्नं याचितो द्विजः । बालका न हि जानन्ति सदसत्त्वं निजौकसि ॥
५७९॥ यतः-दस्यवो डिम्भरूपाणि राजानश्च द्विजा अपि । परपीडां न जानन्ति गृह्णते च यथा ॥५८०॥
परिभ्रम्याऽखिलं ग्रामं याचित्वा च क्वचित् पयः । क्वचिच्च तन्दुलान् स्त्यानीभूतेन्दुकिरणानिव ॥५८१॥ कापि
क्वापि गुडं हृद्यमभ्यर्थ्य स्वस्तिभाषणात् । क्षैरेयीं पाचयामास स्नातुं चागाद् नदीरये ॥५८२॥ इतश्चोग्रहशो
गेहमागच्छंस्तस्य तस्कराः । तेषामेकतमोऽनश्यत् क्षैरेयीं प्राप्य रङ्गवत् ॥५८३॥ अथोच्चैर्दिम्भरूपाणि चक्रन्दु-

विरसस्वरम् । उदितं रुदितं ह्यस्त्रं बालानां योषितामिव ॥५८४॥ रुदन्तस्ते नदीं गत्वा तूर्णं जनकसूचिरे । केन-
 चित् पश्यतां तात ! जहे नः पायसं गृहात् ॥५८५॥ तदाकर्ण्यऽदधाचित्ते दैवं दुर्बलघातकम् । अन्येषु वेदमस्तु
 ग्रामे दुर्भिक्षं किं विजृम्भते ? ॥५८६॥ कुध्यन्नथ द्विजस्ताम्रवदनो ग्राममीयिवान् । भुजाभ्यां परिधं प्रेतभर्तुर्दे-
 ण्डमिवायतम् ॥५८७॥ आदाय गेहमागत्य स भूत इव नूतनः । समुल्लासितदोर्दण्डो जघान स्तेनमण्डलम् ॥
 ॥५८८॥ (युग्मम्) दृष्ट्वा विज्रस्यतश्चौरास्तेन वातेन तूलवत् । दधावे तस्कराधीशो यमदूत इव स्वयम् ॥५८९॥
 सत्वरं धावमानस्य प्रवाहस्य शिला यथा । अन्तराले बभूवाऽस्य सौरभेयी गतिच्छिदे ॥५९०॥ प्रेरित इव दुर्ग-
 त्याऽधिष्ठित इव रक्षसा । निष्कृपस्तां कृपाणेन निजघान निषादवत् ॥५९१॥ तस्कराणामधीशस्थ संमुखीनोऽ-
 भवद् द्विजः । मृगो मृगाधिपस्येव शिशुपालनतत्परः ॥५९२॥ रे ! रे ! तस्कर ! मद्देहम विशान् मूर्ख ! मुमूर्षुसि ।
 शापेनापि ममाऽनन्ताः क्षयं नीता वधं विना ॥५९३॥ तदाकर्ण्यथ चौरेशो मण्डलाग्रेण चोग्रधीः । फलवत्
 पातयामास शिरो रोरद्विजन्मनः ॥५९४॥ आ पाप ! पापिनामाद्य ! ब्रह्महत्याविधायक ! एवमुत्तवाऽभ्यगादस्य
 वेलामासवती वधूः ॥५९५॥ दुर्गतेः सङ्गदूतेन धौतेन तरवारिणा । विददारोदरं तस्याश्चण्डः कूष्माण्डखण्डवत् ॥
 ॥५९६॥ गर्भं जरायुमध्यस्थं कम्पमानं भयादिव । निरीक्ष्य पुरस्तस्य करुणा तरुणायते ॥५९७॥ हा मातस्तात !
 हा ! मातर्विलपन्त इति स्फुटम् । एते स्तनन्धया मोहाद् मयैव निहताः खलु ॥५९८॥ पितृमातृपरित्यक्ताः

किमु जीवन्ति बालकाः ? । कठोरेण कुठारेण विलूनाः पल्लवा इव ॥५९॥ गोब्रह्मवनिताभ्रूणहत्यामित्यादधद्
भृशम् । पातकं पातकं जन्तोर्धिगार्जयमनार्यवत् ॥६०॥ स्वयं स्वं हन्मि किं शस्यया कूपे झम्पां ददामि किम् ? ।
विशामि ज्वलने किं वा विषादाद् विषमद्भि किम् ? ॥६०१॥ एवं विचिन्तयन्नेष जातवैराग्यभावनः । व्यावर्तमान
उद्याने स्थितान् साधून् ब्रूक्षत ॥६०२॥ प्रणिपत्येति तानूचे पापात्माऽहं दुराशयः । हृशाऽप्यहहयो वचनैरभाष्यो-
ऽहं भवाद्दृशैः ॥६०३॥ नास्ति मत्तः क्वचित् पापी नास्ति मत्तोऽपि निर्धृणः । नास्ति मत्तोऽपि निर्धर्मा नास्ति
मत्तोऽधमाधमः ॥६०४॥ ईदृक्षमपि मां त्रातुं यूयमर्हत सांप्रतम् । प्रायश्चित्तरहस्यज्ञाः सर्वधारणा यतः ॥६०५॥
ततस्ते साधवः साधुधर्मतत्त्वमुपादिशन् । आमण्यमेष जग्राह पापपङ्कनदीरयम् ॥६०६॥ यस्मिन्नहनि स्वतोऽन्य-
स्मादपि स्मर्तास्मि पातकम् । तत्र तत्रैव नो भोक्ष्ये कृतपर्वतपा इव ॥६०७॥ कर्ताऽस्मि क्षान्तिमभूणामित्यभि-
ग्रहयोर्युगम् । अग्रहीदेष शुद्धात्मा भववैराग्यरङ्गितः ॥६०८॥ अथावस्कन्दिते ग्रामे तस्मिन्नेव कुशस्थले । विज-
हार महासत्त्वः कर्मक्षयकृताग्रहः ॥६०९॥ विधायैष महापापी नटवद् वेषमोचनम् । पुनर्लुण्ठयितुं ग्राममाययौ
हेरिकोपमः ॥६१०॥ रे भ्रूणादिमहापापकारकोऽपि न मारितः । दर्शनव्याजतोऽस्माभिरित्यतर्ज्यत तैर्जनैः ॥
॥६११॥ भिक्षार्थं प्रविशन्नेष ग्रामवेदमसु संगमी । कीटकैर्भक्षितश्चैव लोष्टखण्डैरताड्यत ॥६१२॥ विशेषतस्ता-
ड्यमानस्तत्पापं संस्मरन्नसौ । नाशुद्धं किमुत क्षान्तिं विधत्ते स्म दिवानिशम् ॥६१३॥ यष्टिभिस्ताडयामा-

सुस्तं दुर्दान्तमहोक्षवत् । जघ्नुश्च सुष्टिभिः कामं वगुर्गुलमविधायकम् ॥६१४॥ कायोत्सर्गस्थितं ग्राम्याः पिदधुः
 पांशुवृष्टिभिः । देशारिष्टसमुद्भूता उत्पाता इव पत्तनम् ॥६१५॥ इत्थं कदर्थ्यमानोऽसौ ग्रामीणैः प्रनिवासरम् ।
 एवं विभावयामास मुच्यमानरजोगुणः ॥६१६॥ दूयसे किमु रे ! जीवाऽनर्गलैः खलु जल्पितैः । प्रदत्तं लभ्यते
 नैवाऽप्रदत्तं हि कदाचन ॥६१७॥ शुभेतरपरीणामाकृष्टमेतत् तवाऽऽगतम् । तेनार्जितं स्वयं भोक्ता हेतुमात्रं परः
 पुमान् ॥६१८॥ यदुपात्तं त्वया पापं भोग्यं जननकोटिभिः । तदिहैव शुभस्वान्तो भोक्ष्यसे क्षणमात्रतः ॥६१९॥
 यतः-अज्ञानी यत् कृतं कर्म क्षिपेद् वत्सरकोटिभिः । तज्ज्ञानी गुप्तिसंपूर्णः क्षिपेदुच्छ्वासमात्रतः ॥६२०॥ जात्य-
 रत्नमिवाऽप्राप्तं प्राप्य चारित्रमद्भुतम् । शमेन जय कर्माणि शर्मण्यपि तथाऽर्जय ॥६२१॥ प्रथमं कटुकं पश्चात्
 पीयूषति यथौषधम् । तथा ग्राम्यवचो जीव ! विचिन्तय सचेतनः ॥६२२॥ कर्मक्षयसखा तेऽसौ जीव ! मा क्लीबतां
 भज । एतत्साहाय्यतः सर्वकर्मनिर्मूलकोऽसि यत् ॥६२३॥ चिरं सहित्वा दुःखानि त्वं चेद् नेदं सहिष्यसे । तद्
 वृथा प्राक्तनं सर्वं मतिर्याऽन्ते हि सा गतिः ॥६२४॥ यादृक् कर्म कृतं जीव ! भज तादृगवेदनम् । न शालिल्यूयते
 क्वापि वपने कोद्रवस्य यत् ॥६२५॥ वदनच्छायया कर्म यया जीव ! त्वयाऽर्जितम् । तामेव बिभृहीदानीमेकरूपा
 महत्तराः ॥६२६॥ एवं भावयतस्तस्य भावनाशुद्धचेतसः । उत्पन्नं केवलज्ञानं लोकालोकप्रकाशकम् ॥६२७॥ निः-
 शेषक्षीणकर्माशोऽयोगिस्थो योगिनां वरः । हृदप्रहारी भगवान् प्रपेदे परमं पदम् ॥६२८॥ भावनायाः फलं राजन् !

न सम्यग् वक्तुमीश्वरः । यदीहशोऽपि तमसः परं पदमवाप्तवान् ॥६२९॥ इत्यादितीर्थकृद्धर्मं श्रावं श्रावं महाबलः ।
रोमाश्चैरश्वितो देहे भावनाऽम्भोदबिन्दुभिः ॥६३०॥ अथाऽचलादयोऽप्युचुनृपमित्रा मुनीश्वरम् । व्रतं वयमपि
प्रीत्या ग्रहिष्यामो नरेन्द्रवत् ॥६३१॥ यावद् राज्येऽङ्गं न्यस्य समागच्छामि सत्वरम् । भवदुभिस्तावदत्रैव
स्थेयं मयि कृपापरैः ॥६३२॥ अथ प्रोवाच भगवान् वरधर्मा मुनीश्वरः । देवानुप्रिय ! मा कार्षीः प्रमादं श्रेयसः
कृते ॥६३३॥ प्रभो ! प्रमादः सुतरां तदैव तत्यजे मया । यदैव भवतां वाणी सुश्रुवे तत्त्वमारिणी ॥६३४॥ अथ
नत्वा गुरुं गन्वा पर्षदं जगतीपतिः । बलभद्रकुमारस्याभिषेकार्थं कृतोद्यमः ॥६३५॥ पप्रच्छाऽष्टाङ्गनिमित्ततत्त्वज्ञं
गणकोत्तमम् । ब्रूहि लग्नं यथा शुद्धं राज्यलक्ष्मीप्रवर्धकम् ॥६३६॥ अथो विचार्य संस्थाप्य लग्नं धरणिमण्डले ।
नैमित्तिक उवाचोच्चैर्ज्योतिःशुखमहोदधिः ॥६३७॥ पातेन लतया वेधो प्रग्रहेकार्गलादिभिः । दोषैरेभिर्विनि-
मुक्त रोगैरिव कलेवरम् ॥६३८॥ त्यक्तकूरग्रहग्रामं क्रूरालङ्घितमेव च । वारस्य जन्मभं यत्तु तस्माच्च दशमं प-
रम् ॥६३९॥ अष्टादशं तथैकोनविंशैकविंशमेव च । वर्जनीयं मया प्रोक्तं नक्षत्रं क्षितिवासव ! ॥६४०॥ (त्रिभि-
विशेषकम्) सकूरा जन्मभूदग्धा तारा साम्यवती तथा । त्रिदिनस्पष्टिनी चापि रिक्ता भद्राऽन्विता तथा ॥
॥६४१॥ संक्रान्तिग्रहणाभ्यां च हीनकालसुखी तिथिः । अद्यान्नेकगुणा राजन् ! पुण्या तिथिरिवागता ॥६४२॥
राहुकेतुयमच्छाया क्रूरवारस्तथैव च । दिनवारारिहोरा च क्रूरवारस्य सा पुनः ॥६४३॥ यमघण्टकर्मयोगावुत्पातो

मृत्युकाणकौ । संवर्तक इति दोषा वारेऽस्मिन् सन्ति न क्वचित् ॥६४४॥ विष्कम्भगण्डशूलाश्चातिगण्डो वज्र-
 वैधृती । व्याघातः परिघायापि व्यतीपातयुता नव ॥६४५॥ एतैर्योगैः परित्यक्तं शुभयोगैः परावृतम् । कुनाम-
 कालदण्डाद्युपयोगैरुज्झितं दिनम् ॥६४६॥ सुहूर्तं पावनं राजन् ! बवबालवकीलवैः । त्रिसंख्यैः करणैर्हृद्यैस्त्रिलो-
 कीशत्वसूचकैः ॥६४७॥ अजन्ममासि निर्मुक्तधनुर्मनस्थभास्करम् । असिंहस्थसुराचार्यं लग्नमेतद् मनोहरम् ॥
 मघा पुनर्वसुः पुष्यो हस्तः स्वातिश्च रेवती । रोहिणी श्रवणं चैव धनिष्ठा चोत्तरात्रयम् ॥६४९॥ मृगशीर्षं तथा
 मूलमनुराधा नराधिप ! । पञ्चदशापि ऋक्षाणि प्रतिष्ठायां शुभान्यहो ! ॥६५०॥ शन्यर्कक्षितिजाः षष्ठतृतीयस्थाः
 शुभावहाः । द्वित्रिस्थश्चन्द्रमाः श्रेष्ठः सर्वकार्यप्रसाधकः ॥६५१॥ एकद्वित्रिचतुष्पञ्चदशमस्थो बुधो मतः । एक-
 द्वित्रिचतुष्पञ्चनवसप्तदशस्थितः ॥६५२॥ गुरुः शुभतरः प्रोक्त एकपञ्चचतुःस्थितः । नवचतुर्दशस्थश्च शुक्रः
 प्रीतिकरः सताम् ॥६५३॥ केतुविधुन्तुदौ नूनमेकादशगतौ शुभौ । प्रतिष्ठायां ग्रहा एते लग्नस्यातिशयप्रदाः ॥
 ॥६५४॥ श्रुत्वेदमुचितं दत्त्वा तेभ्यः स्वं क्षितिवासवः । लग्नेऽस्मिन्नेव राज्ये श्रीबलभद्रं न्यवीविशत् ॥६५५॥ अ-
 थाधिरूढशिबिको नरेन्द्रः श्रीमहाबलः । मुनिपादरजःपूतं महोद्यानमुपेयिवान् ॥६५६॥ स्वपदन्यस्तसत्पुत्रोऽथा-
 ऽचलो निश्चलाशयः । गुणैः सैर्यादिकैर्वैधैर्धरणो धरिणीयितः ॥६५७॥ सप्तक्षेत्र्यां धनं न्यस्य पूरणोऽप्यनृणो नृ-
 णाम् । वसुभिः पूरयन् विश्वं वसुर्वसुरिव श्रिया ॥६५८॥ वैश्रमणः श्रमणत्वे बद्धकक्षो महामतिः । अभिचन्द्रस्तु
 निस्तन्द्रो गुरुशुश्रूषणाशया ॥६५९॥ सर्वेऽप्यमी यथा वित्तं ददाना भावनोद्धताः । शिबिकास्था गुरोः पार्श्वे

व्रतमाप्नुमुपागमन् ॥६६०॥ (चतुर्भिः कलापकम्) अथाऽवामान् वामपार्श्वे कृत्वैतान् विधिपूर्वकम् । धर्मध्व-
जादि तत् सर्वमदादथ मुनीश्वरः ॥६६१॥ पञ्चभिर्भुष्टिभिः केशान् सूर्तिमद्विषयानिव । स्वयमुत्पाटयामासुरेते
गुरुनिदेशतः ॥६६२॥ सामायिकमहामन्त्रं पात्रं निःश्रेयसश्रियांम् । गुरोरुच्चारयामासुस्ते पीयूषकिरा गिरा ॥
॥६६३॥ तत्कालमाप्तसाधुत्वलिङ्गिनोऽपि तपोधनाः । संवृताङ्गाः समाधिस्थाश्चिरं दीक्षितवद् बभुः ॥६६४॥ प्रद-
क्षिणात्रयीं दत्त्वा प्रणिपत्य गुरुक्रमौ । उपाविशन् पुरस्तात् ते विनयाऽऽनम्रकन्धराः ॥६६५॥ अथोपश्लोकयामास
गुरुस्तद्भावबृद्धये । असारेऽपि भवे प्राप्तं आमण्यं मुक्तिपूरथः ॥६६६॥ चक्रित्वं त्रिदशत्वं च नृपत्वमहमि-
न्द्रता । विदन्तु सुलभं चैतद् दुर्लभं तु जिनव्रतम् ॥६६७॥ यतः-एकाहमपि निर्मोहः प्रव्रज्यापरिपालकः । न
चेद् मोक्षमवाप्नोति तथापि स्वर्गभाग् भवेत् ॥६६८॥ किं पुनस्ते महाभागास्तत्त्वा तृणमिव श्रियम् । आद्रि-
यन्ते परिव्रज्यां सुचिरं पालयन्त्यपि ? ॥६६९॥ इति विनयविमम्रा देशनां पावनां तां कुमततिमिरवीथीभास्व-
दंशुप्रकाराम् । श्रुतिपथमुपनीय प्रीतिभाजो मुनीन्द्रा विदधति मुदमेते सप्त साम्यैकतानाः ॥६७०॥

इति श्रीविनयचन्द्रसूरिविरचिते श्रीमल्लिखामिचरिते विनयाङ्के महाकाव्ये दान-शील-तपो-भावनासु जिनदच-
वनमाला-श्रीविद्याविलासक्षितिपति-श्रीदृढपहारिमहर्षिकथागर्भितः श्रीमहाबलराजर्षि-अचल-धरण-
पूरण-वसु-वैश्रमणा-ऽभिचन्द्रव्रतमहोत्सवव्यावर्णनो नाम द्वितीयः सर्गः ।

तृतीयः सर्गः ॥

अथ खगुरुणा साकमवियुक्ता गुणा इव । सत्त्वरशिहितोत्कृष्टा विजहुस्ते तपोधनाः ॥१॥ गुर्वाज्ञा-
मिव समिती रक्षन्तस्ते यथाविधि । अभजन्ततरां साम्यं निःसीमाचरणप्रियाः ॥२॥ कायोत्सर्गजुषामेषां
स्कन्धकण्डूयनं मृगाः । विदधुर्निशितैः शृङ्गैस्तीक्ष्णैर्वासीमयैरिव ॥३॥ क्षुधातार्त्ता अप्यमी धीराः कुर्वाणा दुस्तपं
तपः । एषणा न व्यलङ्घन्त निजच्छाया इवाङ्गिनः ॥४॥ अरण्यानीपथि भ्रान्ता बाढं पिपासिता अपि । नो
बवाञ्छुर्जलं शीतं स्फीतं पीतामृता इव ॥५॥ शीतेन बाध्यमानास्ते तुषारकणवाहिना । ईषुर्नो ज्वलनज्वालां
ग्रीष्मसन्तापिता इव ॥६॥ उष्णेन दह्यमानाङ्गा न च्छायां फलिनस्य ते । अस्मरन् कायमानस्थाः सुस्था
इभ्यजना इव ॥७॥ मशकैरपि संदष्टा अयःशूचीमयैरिव । नोद्वेगं विदधुः क्वापि न द्वेषं च मनागपि ॥८॥ इत्थं
परीषहचमूं जयन्तस्ते तपोधनाः । वीतशोकां पुरीं जग्मुर्गुर्वदिशवशंवदाः ॥९॥ तदागमनकल्याणमुद्यानतर-
क्षकः । तत्क्षणात् कथयामास जयेत्याशीः पुरःसरम् ॥१०॥ ततः प्रकृतिभद्रोऽसौ बलभद्रः क्षितीश्वरः । तान्
वन्दितुमगाद् भक्त्या पौरलोकैरलङ्कृतः ॥११॥ वन्दित्वा स्वोचिते स्थाने निषण्णे पृथिवीभुजि । तेषां मुख्यो-
ऽवदद् वाग्मी महाबलमहामुनिः ॥१२॥ अनादिमूलपर्यन्तः संसारो नाम पत्तनम् । विना केवलिनं यस्य स्वरूपं

न निगद्यते ॥१३॥ यस्मिन् देवकुलायन्ते सौधर्माद्याः सुरालयाः । पण्याकुलापणायन्ते कर्माऽकर्मसुत्रोऽखिलाः ॥१४॥ दैवा वैशेषिका बौद्धाः कपिला नास्तिका अमी । वाणिज्यकारकायन्ते यत्र चाटुविक्षक्षणाः ॥१५॥ मोहो वप्रायते यत्र तृष्णोच्चैः परिखायते । विशालविशिखायन्ते सुखासुखसमागमाः ॥१६॥ शब्दाद्या विषया यत्र पञ्चामी पद्मदेवताः । विशालकाननायन्ते जन्तुदेहाः समन्ततः ॥१७॥ तत्र कर्मपरीणामो नाम भूपो महा-
बलः । यदाज्ञा माल्यवत् सर्वैरुह्यते दसुरैरपि ॥१८॥ सर्वत्राऽलङ्घ्यरचना वचनाऽगोचरोद्यमा । तस्याग्रमहिषी कालसङ्गतिर्गतिशोभना ॥१९॥ देवपूजापरः शान्तः शोभनः स्वप्नसूचितः । अल्पक्रोधोऽल्पमानोऽल्पमायोऽ-
ल्पाहङ्कृतिः कृती ॥२०॥ आस्तिकः सान्त्विकः प्राज्ञः शुभमार्गप्ररूपकः । भव्यो नाम तयो पुत्रः पवित्राच-
रणप्रियः ॥२१॥ (युग्मम्) कलही किलष्टकर्मज्ञो महामोहसखः खलु । निगोदपृथ्वीकायादिस्थितितत्त्वकृतो-
त्सवः ॥२२॥ पुद्गलानां परावर्ताक्षयसेवधिरक्षकः । अभव्यनामा समभूद् द्वितीयश्च तयोः सुतः ॥२३॥
(युग्मम्) क्रमादुद्यौवनं भव्येतरं पुत्रं विलोक्य सा । चिन्तासन्तानविधुरा समजायत जातुचित् ॥२४॥ ता-
मालोक्य महीपालो बभाषे सुभगोत्तमे ! । कथं चिन्तापराऽसि त्वं ब्रूहि वर्यैः सुकोमलैः ? ॥२५॥ देवाऽभव्य-
सुतः प्राप्तयौवनोऽपि कथं त्वया । उत्तमकुलनन्दिन्या साकं नो परिणायते ? ॥२६॥ अथोवाच नृपः सुष्ठु
स्मारितोऽस्मि सुलोचने ! । अनेककार्यनिघ्नस्य विस्मृतिर्मे गरीयसी ॥२७॥ ततः क्लिष्टाशयं नाम दैवज्ञं कर्म-
भूपतिः । आजहूवत् प्रतीहारप्रेषणात् सर्वकार्यवित् ॥२८॥ तस्मिन्नुपागते राजा बभाषे वदतां वरः । ज्ञानाद-

भव्यपुत्रस्य स्तुषां योग्यां निवेदय ॥२९॥ ज्ञानात् सम्यग् विचार्यैः क्षणं स्थित्वा जगाद सः । अस्ति काल-
 प्रतिष्ठाख्यमव्यवहारपत्तनम् ॥३०॥ तत्रानादिवनस्पतिनामा राजति राजराट् । अनन्तकालचक्राख्या तस्य
 प्राणप्रिया प्रिया ॥३१॥ तीव्रमोहोदितिर्नाम तयोरेका तनूद्भवा । यस्या रूपमतिशायि न द्रष्टुमपि पार्यते ॥
 ॥३२॥ असुं भव्येतरं पुत्रं तथा योजयसे यदि । स्वर्ण सुरभि जायेत रत्नं स्वर्णेन योज्यते ॥३३॥ श्रुत्वेदं नास्ति-
 को नाम दूतो भूमीभुजा स्वयम् । प्रेषितस्तस्य सामीप्ये स प्रणत्येत्यवोचत ॥३४॥ मन्मुखेन मम स्वामी स्वा-
 मिन् ! व्याहरते वचः । निजां मोहोदितिं पुत्रीं मत्पुत्राय प्रयच्छत ॥३५॥ युवयोर्यद्यपि स्नेहः कुलक्रमसमागतः ।
 तथापि तं स्थिरीकर्तुं संबन्धः क्रियतेऽधुना ॥३६॥ वनस्पतिरथोवाच विस्मिताननपङ्कजः । लुलोठ स्वर्धुनीमध्ये
 नालस्योपहतस्य मे ॥३७॥ असंभाव्यमभाग्यानां मनोरथशतेऽपि यत् । तदेतन्मम संपन्नं पात्रजामातुलाभतः
 ॥३८॥ श्रीमत्कर्ममहीपालसमादेशः सुदुर्लभः । सुचिरं विधृतो मौलौ हरिचन्दनदामयत् ॥३९॥ ताम्बूलवस्त्र
 पात्राद्यैः पूजयित्वा समुच्चैः । मुख्यं संख्यावतां मध्ये आत्मानं मन्यते स्म सः ॥४०॥ नास्तिकोऽथ समागत्य
 निःशेषं कर्मभूभुजः । तदुक्तं कथयामास संयोज्य करकुङ्कुमलम् ॥४१॥ तद्वचःश्रवणादेव जातरोमाश्चकञ्चुकः ।
 आजूहवन्निमित्तज्ञं क्लिष्टं क्लिष्टाशयाभिधम् ॥४२॥ दैवज्ञ ! वद सल्लग्नं परमोच्चग्रहान्विनम् । यत्प्रभावेण
 मत्पुत्रो जायतेऽनन्तसन्ततिः ॥४३॥ दैवज्ञः पट्टके न्यस्य ग्रहचक्रं यथाविधि । देवासुहमादिनाल्लग्नं पञ्चमेऽह्नि
 विमृश्यताम् ॥४४॥ ततः शुभतरं लग्नं वत्सरान्ते महीपते ! । विलम्बः पुण्यकार्याणां न क्षोणीश ! विधीयते

॥४५॥ मिथ्यादर्शननामानं मन्त्रिणं पृथिवीश्वरः । तत्क्षणं प्रेषयामास समीपे श्रीवनस्पतेः ॥४६॥ वनस्पति-
महीभर्तुः पुरतः कर्ममन्त्रिराद् । नैकद्वयं कथयामास लग्नस्योत्तमताजुषः ॥४७॥ वनस्पतिरथ प्रोचे प्रमाणमि-
दमस्तु भोः । सत्वरं कारयिष्यामि विवाहोस्योचितं विधिम् ॥४८॥ यतः-देवानां मनसा साकं पार्थिवानां
गिरा समम् । धनिनामर्थदानेन कार्यं स्यात् क्षणमात्रतः ॥४९॥ अथादिक्षद् नृपो भृत्यान् निगोदान् बादरानसौ ।
क्रियन्तामिन्दुविशदाः पक्कान्नस्य हि पर्वताः ॥५०॥ आज्यैः प्राज्यैः प्रपूर्यन्तां महावायुः पदे पदे । वररूपैः
सुचित्राढ्यैर्मण्डपा अपि वैदमनाम् ॥५१॥ भवितव्यताप्रभृतिः सर्वः सुवासिनीजनः । पर्पटादिकृते भूयात् क-
लोलूखस्वरोत्तरम् ॥५२॥ लेख्यतां गोत्रिणां लेखा विवाहाऽहोनिवैदिनः । कुंकुमैः क्षुल्लकभवग्रहणाभिधलेखकैः
॥५३॥ अथ संप्रेषितो राज्ञा मन्त्री प्राप्य पुरं निजम् । विवाहप्रगुणः स्वामिन् ! जज्ञेऽनन्तवनस्पतिः ॥५४॥
उन्मार्गदेशंकाभिख्या वराकृष्टिविधायिनः । संसारपत्तनं प्रापुर्वनस्पतिनिदेशतः ॥५५॥ प्रवेशिता महोत्साह-
पूर्वकं कर्मभूजुजा । नृत्वाऽभिधानंमावासमास्थिताः समदेक्षणाः ॥५६॥ मर्मोद्घट्टनया बध्वा कृतह्मनमहो-
त्सवाः । क्षारसूपकृता नीता दुर्वाक्स्ववतीगृहे ॥५७॥ विन्यस्तमत्सरस्थाला अनार्घ्यचरणादिजाः । द्राक् परि-
वेषयामासुः कुरङ्गार्भकलोचनाः ॥५८॥ भोजनान्ते नृपस्यान्ते संस्थायोन्मार्गदेशिनः । असुमामन्त्रयामासुः
करग्रहणपर्वणि ॥५९॥ वस्त्राद्यैस्तान् स संपूज्य जन्ययात्राकृतोद्यमः । स्वावासान् दापयामास निधत्तस्तम्भ-

वेदमनि ॥६०॥ अभिगृहीतप्रभृतिभ्रातरः पञ्च दुर्जयाः । तत्राऽऽगच्छन् सशृङ्गारा आतृव्यकरमङ्गले ॥६१॥
 ब्राह्मणारकनामानः कालसङ्गतिः सोवराः । उपाजग्मुर्गृहीत्वोच्चैर्मार्तशालाविधिक्षणम् ॥६२॥ रतिप्रियरतिप्रीतिगी-
 गमानोक्तमङ्गलः । धरो भव्येतरोऽध्वारीवृ रजःकालीकृताम्बरः ॥६३॥ आपतन्तं वरं श्रुत्वा वनस्पतिमहीपतिः ।
 पुरं ह्यभापयत् केतुलोलमालासमाकुलम् ॥६४॥ वनस्पतिसमादिष्टं रागाख्यं जन्यमन्दिरम् । हंसः सरोजव-
 नचलज्जम्भ्रेतरां वरः ॥६५॥ कुवासानामयं तत्र धूलीभक्तं वनस्पतिः । सोत्साहं प्रेषयामास कामेच्छावलोत्तरम्
 ॥६६॥ निकामिताहये न्धारुवर्णके कर्मनन्दनः । विन्यस्तः स्वस्तिवचनरचनाभिः पुरन्धिभिः ॥६७॥ नीरङ्गीपूर्वकं
 भ्रतपोतप्रावृत्तयिग्रहः । उन्मादाख्यं वरो नागमारुरोह यथाविधि ॥६८॥ द्रव्यक्षेत्रकालभावस्थूलसूक्ष्मविभे-
 दिभिः । भवलेः पुवृगलपरावर्तैः संगीतविक्रमः ॥६९॥ द्वित्रीन्द्रियादिभिर्जीवैर्बन्दिवृन्दैरिवोच्चैः । पुरःस्थैर्व-
 णिताक्षेपगुणग्रामः पदे पदे ॥७०॥ कौतुकागारसामीप्यं प्राप्य भव्येतरो वरः । उत्ततार द्विपादसमात् प्रबोधा-
 दिव्र दुर्मतिः ॥७१॥ (त्रिभिर्विशेषकम्) अनन्तकालचक्राख्यस्वसाकृष्टः स्ववाससा । संव्यानसंपुटस्फोटं चक्रे
 पादप्रहारतः ॥७२॥ गथाप्रवृत्तिनामाख्यां कुलदेवीं प्रणम्य सः । मोहोदयवधूतारामेलकं विदधे तदा ॥७३॥
 अनादिभस्वरूपेण कुतज्ञेन द्विजन्मना । कारितः करसंयोगोऽनयोर्मन्त्रपुरःसरम् ॥७४॥ वनस्पतिमहीपालः कर-
 मोदनपर्नणि । भववेणाभिनां विशां ददावक्ष्यकारिणीम् ॥७५॥ वृत्ते विवाहमङ्गल्ये दशाऽहानि महो-
 तसनात् । स्थित्वा नरः समागच्छद् निजं संसारपत्तनम् ॥७६॥ सुज्ञानः पञ्चधा भोगान् तया साकं नरेन्द्रजः ।

असूत नन्दनान् पञ्च विकारान् विदितान् सुवि ॥७७॥ आसन्नदूरसिद्धिकवेदमान्येष दिवानिशम् । उपाद्वौषीत्
सुतैः साकं पञ्चभिर्वाग्मैश्चित्तैः ॥७८॥ आसन्नदूरभव्याद्या मिलित्वा तैरुपद्रुताः । आगमन् कर्मभूमीशसमीपे
प्राभृतोत्तराः ॥७९॥ प्रणम्य कर्मभूपालं तत्सर्वं ते व्यजिज्ञपन् । परैर्हि परिभूतानां सर्वेषां पार्थिवो गतिः ॥८०॥
यदूचे-दुर्बलानामनाथानां बालवृद्धतपस्विनाम् । अन्यथैः परिभूतानां सर्वेषां पार्थिवो गतिः ॥८१॥ तं निशम्याऽ-
वदद् भूमान् रे रे नगरवासिनः । । मद्बलभसुतस्यायमन्यायः पूतकृतः कथम् ? ॥८२॥ यद्यन्ममाङ्गभूर्लोकान्
गृह्णाति गृहमध्यतः । तत्तस्य शेषमन्यस्य प्रसाद इति यत्कृतः ॥८३॥ यद्यत्र स्यातुमीशा न ततो गच्छत मे
पुरात् । नगरस्य न कोणेऽपि ममायं कूणयिष्यति ॥८४॥ ततः कलिः प्रतीहारः संज्ञितो नेत्रसंज्ञया । तानर्द्ध-
चन्द्रयामासानाथानिव नृपाग्रतः ॥८५॥ ते खिन्नमानसा दीनवदना भ्रष्टबुद्धयः । विमृश्य सुचिरं चित्ते भव्य-
प्रासादमासदन् ॥८६॥ तानायातश्चिरं दृष्ट्वा सुहुः स्नेहलचेतसा । अभ्युत्थानमलञ्चके सर्वस्याभ्यागतो गुरुः ॥
॥८७॥ किञ्चिदुच्छसितास्तेऽथ प्रदत्तद्रविणा इव । प्राणमन् कर्मभूपालकुमारं परया मुदा ॥८८॥ कर्मणा विहितं
यच्च तेऽजल्पन्नपमाननम् । सुहृदां कथितं दुःखं लघूभवति निश्चितम् ॥८९॥ समीपवर्ती तन्मित्रं सदागम इति
श्रुतः । द्वितीयं मानसमिव भव्यस्य नृपजन्मनः ॥९०॥ विदधौ तन्मुखं भव्यः सोऽप्यूचे देव ! मद्बचः ।
शृण्वमीषां यथा त्राणसामर्थ्यं त्वं जायते ॥९१॥ अमुष्मिन् भवपाथोद्यौ द्विघ्नसप्तकरज्जुके । ग्रन्थिभेदाभि-

धो द्वीपोऽप्राप्तोऽभव्येतरैर्नहि ॥९२॥ अपूर्वानिर्वृत्तिसंज्ञकरणरक्षकान्वितः । कौट्टः सास्वादनो नामाऽति क्रम्यो
 यः षडावलिः ॥९३॥ सम्यग्दृष्टिरिति ख्यातं तस्मिन्नस्ति महापुरम् । सुबोधो यत्र भूपालस्तद्भार्या बुद्धिसुन्दरी
 ॥९४॥ त्रिपुञ्जीकरणो नाम तस्य बन्दी महामतिः । यः सदा वीतरागस्य पठेद् भोगावलीं किल ॥९५॥ ततः
 परमविरतिनामाऽस्ति नगरी शुभा । त्रयस्त्रिंशदब्धिमानाऽनुत्तरसुरभासुरा ॥९६॥ तस्या देशविरत्याख्यो
 महाग्रामो विराजते । यस्मिन्नुपासको भव्यसंज्ञः खेलति धार्मिकः ॥९७॥ ततः सर्वविरत्याख्यं नामाऽस्ति नगरं
 महत् । यस्मिंश्चारित्रभूपालः पराक्रममहानिधिः ॥९८॥ तस्य क्षमाभिधा पद्मेदेवी कोमलगीः सुधीः । मुनीन्द्रै-
 रपि यद्रूपं गीयते ज्ञानगीतिभिः ॥९९॥ अस्ति तस्य महामात्यः सम्यग्दर्शनसंज्ञकः । मिश्राख्यः प्रणिधि-
 र्यस्य सर्वगः पवनो यथा ॥१००॥ समीपे तस्य चेद् भव्यमहाभागधेन गम्यते । अवश्यं कर्तुमस्योच्चैरपमानं हि
 शक्यते ॥१०१॥ निःसहायैर्महाभाग ! न किञ्चिदपि शक्यते । वायुना कृतसान्निध्यो दहेत् कक्षं हुताशनः ॥१०२॥
 यतः-असहायः समर्थोऽपि तेजस्वी किं करिष्यति ? । निर्वर्ति ज्वलितो बहिः स्वयमेव प्रशाम्यति ॥१०३॥ श्रुत्वे-
 दं निश्चितैः सर्वैः समित्रः कर्मनन्दनः । चचाल शकुनैश्चारु प्रेरितः सुकृतैरिव ॥१०४॥ प्रातस्तेषां गृहाण्येष शू-
 न्यान्यालोक्य सर्वतः । लोको विज्ञपयामास राजानं कोपनाऽऽशयम् ॥१०५॥ तन्निशम्य वचो राजा कोपबहि-
 प्रभञ्जनम् । आजूहवद् महामात्यं मिथ्यात्वं बहुसंमतम् ॥१०६॥ अथावादीद् महाभाग ! सनीरजलदस्वरः ।
 ममाग्रे मिश्रदूतेन जगदे जगदेकधीः ॥१०७॥ भव्यो भव्यसमूहेन साकं स्वामिन् ! निशीथतः । उच्चलय सर्व-

विरतौ नगरे गतवान् खलु ॥१०८॥ स च चारित्रभूषेन कृतसंमानपूर्वकम् । समीपे स्थापितः पुत्रवद् दृष्टश्च
दिवानिशम् ॥१०९॥ चारित्रभूषतेः साधु धर्मपुत्रेण सङ्गतम् । नीलीरक्ताम्बरमिव जज्ञे तस्याऽविनश्वरम् ॥११०॥
सन्मार्गदेशनानाम्नी वारवेद्या सुलक्षणा । तस्या गेहे स्थितो भव्यो विरागी भवतः प्रति ॥१११॥ क्रमशः
क्रमशस्तेन तत्पुरं कर्मभूषते ! । उद्भासितं सुबोधेन स्तोकलोकं भविष्यति ॥११२॥ श्रुत्वैति कर्मभूपालः क्रोधेनौ-
ष्ठदलं दशन् । ऊचे चारित्रभूपालं हनिष्यामि शृगालवत् ॥११३॥ मया चारित्रनामापि श्रुतमद्य महत्तम ! ।
मां सुत्तवाऽन्यो महीपालो न क्वापि श्रूयते क्षितौ ॥११४॥ अथवा कल्पवृक्षेऽपि विद्यमानेऽर्थिनां प्रिये । स्तु-
हीमहावृक्ष इति किं मूढेनो निगद्यते ? ॥११५॥ यस्तार्क्ष्यपक्षः पक्षालीचिकीर्मङ्गु स्वसायके । दिग्दन्तिदन्तैः
प्रेयस्याः सत्कङ्कणचिकीर्नरः ॥११६॥ सिंहस्य केशरैर्लाक्षारसदिग्धैरिवारुणैः । वेणीबन्धचिकीर्यश्च स मे पितु-
सपत्नति ॥११७॥ (युगम्) दुर्नयस्य फलं सद्यो दर्शयामि रणाङ्गणे । मद्विक्रमकथाः सभ्याः ! वीक्षन्तां
पौनरुक्त्यतः ॥११८॥ अथ कर्ममहीपालः प्रज्वलन् क्रोधवह्निना । कुवासनाभिधां बाढं जैत्रढक्कामवीवदत् ॥११९॥
तस्या नादं समाकर्ण्य शौर्यद्रुमघनानघनम् । कामाद्या मण्डलाधीशाः सर्वे संनहनं व्यधुः ॥१२०॥ आहारभय-
संज्ञाश्च चतस्रो यानकाहलाः । चतुर्विधु जयायेव ताडिताः कर्मभूभुजा ॥१२१॥ कदाग्रहमयास्तत्र निःस्वानाः
सस्वनुस्तराम् । पञ्चेन्द्रियविकाराश्च पञ्च तूर्य्यणिपि स्फुटम् ॥१२२॥ अथ कर्ममहीपालः कृतप्रस्थानमङ्गलः ।
आहरोर्होभिमानाख्यं नागं नगमिवोन्नतम् ॥१२३॥ अभव्यैर्मण्डलाधीशैश्चलत्कर्मगुणैरिव । दूरभव्यैस्तथा

वर्गपत्तिभिः परिवारितः ॥१२४॥ प्रभञ्जन इवोद्दामो नस्खलत्पौरुषोत्तरः । ददौ योजनमानेन प्रयाणं कर्मभूपतिः ॥१२५॥ इत्थं प्रयाणकं कुर्वन् सर्वगः कर्मभूपतिः । ग्रन्थिभेदाभिधे द्वीपे कृतवासो व्यराजत ॥१२६॥ मिश्रनामा महादूतः प्रेरितः कर्मभूभुजा । सम्यक्त्वमन्त्रिणो गेहमभ्यगाचित्तवद् द्रुतम् ॥१२७॥ स्वामिन् ! कर्ममहीपालो मन्मुखेन तवाग्रतः । ईदृशं कथयामासाऽवधार्य तन्मयोदितम् ॥१२८॥ भव्यसार्थान्वितो भव्यकुमारो यत्त्वया धृतः । तत् प्रसुप्तो सृगाधीशो हतो हन्त ! चपेटया ॥१२९॥ एतावताऽपि नो नष्टं किमप्यस्ति महीपते ! । गत्वा क्षमय निःशेषं नतिग्राह्या हि साधवः ॥१३०॥ इति ब्रुवाणं तं दूतं श्रुत्वा चारित्रभूपतिः । सहास्यमवदत् पाथः पूर्णपाथोदनिःस्वनः ॥१३१॥ त्वन्नाथनगरीलोकैः सदागमविमोचितैः । मदीयं नगरं भद्र ! वसदस्ति निरन्तरम् ॥१३२॥ असुमर्थं तव स्वामी जानन्नपि निजे हृदि । कथमद्योद्यतो जज्ञे विग्रहाय समं मया ? ॥१३३॥ अथवा विग्रहं मत्वा सर्वोऽपि परमण्डले । प्रवेशं कुरुते धीमान् कीर्तिहासोऽन्यथा भवेत् ॥१३४॥ न न्यूनं तव नाथेन तोलनीयं ममाधुना । इत्युक्त्वा व्यसृजद् दूतं ततश्चारित्रभूपतिः ॥१३५॥ अथ प्रभावनां जैत्रदक्षां चारित्रभूपतिः । तत्क्षणात् ताडयामास वैरिगर्वगिरैः पविः ॥१३६॥ शमसंवेगनिर्वेदप्रमुखास्तस्य भूपतेः । सर्वाभिसारप्रयता बभूवुर्मण्डलेश्वराः ॥१३७॥ ज्ञानमौनक्रियाशीलसंपदो यानकाहलाः । समताडयन्त भव्येन अवणप्रमदप्रवाः ॥१३८॥ अथ चारुमुहूर्तेऽह्नि कृतप्रस्थानमङ्गलः । आरुरोह व्रतक्षमाभृत संयमाभिधकुञ्जरम् ॥

॥१३९॥ जैनधर्माभिधो बन्दी भावनानुरगीस्थितः । एवं वचोऽगदत् कासमाशीर्वादिपुरस्सरम् ॥१४०॥ जय चारित्रभूपाल ! प्रलीनाशेषकलमष ! । जय भव्यजनारामवसन्तसमयाधित ! ॥१४१॥ जय त्रैलोक्यमाणिक्य ! जय साय्यमहानिधे ! । जय दुर्जयदर्पोग्रकन्दर्पपवनाशन ! ॥१४२॥ अहिंसाध्यानयोगश्च रागादीनां विनिर्जयः । साधर्मिकानुरागश्च सारमेतत् तवाऽगमे ॥१४३॥ अर्हन् देवो गुरुः साधुस्तत्त्वं तीर्थकरोदितम् । इति यस्य स्फुरत्यन्तः संसारोऽस्य करोति किम् ? ॥१४४॥ इत्याद्यैर्वचनैर्धरैः पुरयन् रोदसीतलम् । चारित्रभूपतेरग्रे प्रासरद् बन्दिषुन्दरः ॥१४५॥ शुक्लध्याननरो दध्रे मूर्ध्नि च्छत्रं समुज्ज्वलम् । केवलज्ञाननाभाऽस्य लोकालोकप्रकाशकम् ॥१४६॥ आरोहकः समत्वाख्यः कुम्भिकुम्भे व्यवस्थितः । अन्येऽपि बलिनो योधाः संतोषशमसंज्ञकाः ॥१४७॥ प्रयाणकशतैर्मिश्रकोट्टदुर्गसमीपगः । बभूव व्रतभूपालो विहितावाससंहतिः ॥१४८॥ शमस्य मार्दवस्याऽप्यार्जवसंतोषयोरपि । रणपट्टा अवध्यन्त श्रीमचारित्रभूसुजा ॥१४९॥ क्रोधाहङ्कारयोर्मयालोभयोरपि तत्क्षणम् । कर्मक्षोणीसुजा भालेऽवध्यन्त रणपट्टकाः ॥१५०॥ अथ सैन्यद्वयं तत्र डुढौके रणरङ्गतः । व्रियन्ते सुभटा यत्र साभिज्ञानपुरस्सरम् ॥१५१॥ रणतूर्यैर्वाद्यमानैर्वन्दिकोलाहलैस्तथा । वीराणां सिंहनादैश्च शब्दाद्वैतमभूत्तदा ॥१५२॥ शरच्छन्नपतद्दण्डैरुच्छलद्भिर्महुर्मुहुः । तदा जज्ञे सितच्छत्रैः शतचन्द्रं नभस्तलम् ॥१५३॥ रणकृत्तशिरोभिश्च हुङ्काररवभीषणैः । परिव्याप्तं नभो भाति वाचालैरिव राहुभिः ॥१५४॥ नास्त्या-

तमा नास्ति देवोऽपि नास्ति काचन निर्वृतिः । नास्ति पुण्यं तथा पापं किन्तु भूतमयं जगत् ॥१५५॥ एकस्मिन्
 हृषदि न्यस्य पादद्वन्द्वमुपासकैः । अभ्यर्च्यते शिला त्वन्या शवमण्डनलीलया ॥१५६॥ किं तथा विहितं पापं
 यस्या उपरि संस्थितम् । स्थाप्यन्ते चरणा अन्याः पूज्यास्तर्किक कृतं शुभम् ? ॥१५७॥ यद् बुद्ध्यते न तत्त्वं
 तद् यत्तत्त्वं तन्न बुद्ध्यते । अतत्त्वलोलुपो लोको धिग्मूर्खैर्विप्रतार्यते ॥१५८॥ इत्थं वचनवीथीभिर्भल्लीभिरिव
 ताडिताः । द्रव्यश्राद्धा अभव्यैस्तैः क्षणादेव विनिर्जिताः ॥१५९॥ (चतुर्भिः कलापकम्) अत्र चारित्रभूपालं
 प्रणम्य परमार्हताः । अभव्यैस्तैः योद्धुं प्रवृत्ता रणरङ्गिणः ॥१६०॥ यदुच्यते भवद्भिश्च नास्तीति वचनं भृशम् ।
 अस्तीत्येक्षया तच्च घटाकोटिमुपैति भोः ! ॥१६१॥ चरणस्थापनं भक्तिपूजनं यच्छिलास्वलम् । तत्प्रतिष्ठाफलं
 नाऽभिः पुण्यापुण्यमुपाजितम् ॥१६२॥ इत्थं वाक्यैः सर्वलोहमयैरस्त्रैरिवोच्चकैः । पलायाश्चक्रैरे वेणादभव्या-
 स्ताडितास्ततः ॥१६३॥ साकं संचारिभी राजपुत्रैः क्रमागतैरिव । सान्त्विकैरनुभावैश्च शान्तैः प्रहरणैरिव ॥१६४॥
 लीलाविलासविच्छित्तिबिम्बोकादिमविभ्रमैः । इत्याद्यैः सहजैर्युक्ता रागवाद्दिहिमांशुभिः ॥१६५॥ मण्डलाधि-
 पकन्दर्पनिदेशाद् विषया भटाः । स्थायिभिर्मूर्ततेजोभिरिव योद्धुं बुद्धौकिरे ॥१६६॥ (त्रिभिविदोषकम्) तेषां
 दर्शनतः श्रीमद्ब्रतराट्पक्षवर्तिनः । द्रव्यतो यतयो नेशुः किं कर्तव्यविमोहिताः ॥१६७॥ स्वबलं भगनमुद्धीक्ष्य
 बलात्कर्ममहीभुजः । अशिक्षतेति निर्ग्रन्थान् श्रीमच्चारित्रभूपतिः ॥१६८॥ यूयं धन्या महामासत्त्वा आजन्मब्रह्म-
 चारिणः । यथाख्यातव्रतास्तीर्णघोरसंसारसागराः ॥१६९॥ शुद्धमदीयं व्रतं भद्राः ! पालितं सफलं तदा । यदा-

ऽमून् विषयान् घोरान् जेतारो ब्रह्मविक्रमैः ॥१७०॥ अन्यथा विषयैरेभिर्ब्रह्मचर्यमहानिधिः । अवश्यं गृह्यते
सर्वो भवतां जीवतामपि ॥१७१॥ अमुष्मिन् दुर्ग्रहे कुर्वे निजिते विषयाभिधे । भवाहशैर्निजं गोत्रमधैवाऽलं
विभूष्यते ॥१७२॥ एषामपि पतिः कामः प्रकामबलदुर्धरः । ब्रह्माद्यास्त्रिदशा येन लीलयैव वशीकृताः ॥१७३॥
एतज्जयो विधातव्यः शुचिब्रह्मनिवेवणैः । वसतिस्त्रैणवातीदिनवगुप्तिविशेषिनैः ॥१७४॥ इत्युपबृंह्य भूपालो
विजितेन्द्रियसंज्ञकम् । ताम्बूलं प्रददौ तेषां स्वहस्तेन प्रसादवत् ॥१७५॥ अथ चारित्रभूमेन समादिष्टाः
समन्ततः । सर्वाङ्गमलसन्नाहा ब्रह्मगुप्त्यस्त्रभासुराः ॥१७६॥ निरीहतातुरङ्गस्था निशातशमसेल्लकाः । योद्बुधु
ताभिः समं विष्वग् ढौकन्ते स्म प्रहर्षिताः ॥१७७॥ (युग्मम्) तेषां दर्शनमात्रेण प्रणेतुर्विषया भटाः । उदये
तेजसां भर्तुः किमु खेलन्ति कौशिकाः ? ॥१७८॥ शमः कोपमथो मानं मृदुता रणपट्टभृत् । मायामार्जववीरेशो
लोभं तोषस्ततोऽजयत् ॥१७९॥ अथ कर्मलहीपालः साकं चारित्रभूमुजा । योद्बुधु प्रववृत्तेत्यन्तं बन्धसत्तांऽऽ-
दिवर्मभृत् ॥१८०॥ मतिश्रुताऽवधिभनः केवलावरणैः समम् । ज्ञानावरणकर्मार्थाऽचलत् कर्मद्विपानुगम् ॥१८१॥
चक्षुरचक्षुरवधिकेवलदर्शनावृतिः । आद्या निद्रा निद्रानिद्रा प्रचला च तृतीयका ॥१८२॥ प्रचलाप्रचला स्त्या-
नधिरेवं नवभिस्ततः । दर्शनावरणं कर्म पाष्णिभागेऽभवत्तराम् ॥१८३॥ सातासातभिदाभ्यां तु वेदनीयं
तदग्रतः । तिर्यग्नारकनृस्वर्गिभेदादायुश्चतुर्विधम् ॥१८४॥ गतिजातितनूपाङ्गबन्धनादिविशेषतः । व्युत्तरशतेन
नाम संनह्य प्रगुणं स्थितम् ॥१८५॥ उच्चैर्नीचैर्द्विधा भिन्नं गोत्रं तस्य पुरस्सरम् । अन्तरायो दानलाभवीर्यभो-

गोपभोगयुक् ॥१८६॥ कषायैर्नोकषायैश्च योधैरिव महाबलैः । रणकामी भवत्स्वामी रणक्षेत्रममण्डयत् ॥१८७॥
 ततो व्रतमहीपालः सत्क्रियाकवचोत्तरः । अवर्षद् धर्मचापेन देशानाभिधितैः स्वयैः ॥१८८॥ पात्रस्यानुपघाते-
 नाऽनिह्वेन गुरोरपि । जिगाय ज्ञानावरणदर्शनावरणे नृपः ॥१८९॥ जिनेन्द्रसिद्धचैत्यौघसंघस्य द्वेषवर्जनैः ।
 अनन्तदुःखसंभारं सोऽजयद् दृष्टिमोहनम् ॥१९०॥ तीव्रक्रोधपरीहारैर्भवभ्रमणवारणैः । चारित्रमोहं चारित्रभू-
 पालो जितवांस्तदा ॥१९१॥ महारम्भपरित्यागैस्तीव्ररागविवर्जनैः । व्रतेशो नरकायुष्कं समूलमुदपाटयत्
 ॥१९२॥ सन्मार्गदेशकत्वेन तिर्यगायुस्तनः परम् । विजयेन कषायाणां मनुष्यायुरथाऽजयत् ॥१९३॥ तपोभिनि-
 र्मलैः कामं निर्जराभिः पदे पदे । देवायुष्कं लीलयैव जितवान् संघमाधिपः ॥१९४॥ गारवाणां परित्यागाद्
 नीचैर्गोत्रमधिक्षिपत् । उच्चैर्गोत्रं तु चारित्रव्रतायुःपरिपूरणैः ॥१९५॥ अन्तरायं पराजिग्ये दानलाभाऽनिवारणैः ।
 इत्थं कर्ममहीपालो मूलाहुन्मूलितस्तदा ॥१९६॥ जितकाशी ततः श्रीमच्चारित्रक्षितिनायकः । निर्वाणनगरीं प्राप
 भांसुरां शाश्वतैः सुखैः ॥१९७॥ तदाऽऽदेशेन भव्यानां प्रतिक्रोधपरायणः । बलभद्रमहीपाल ! बंधमीमि यथा-
 विधि ॥१९८॥ तत्त्वार्थरसिकामेनां देशानां कर्मनाशिनीम् । श्रुत्वा संसारभीतः सन् उवाच बलभद्रराट् ॥१९९॥
 तावदकं भवस्तापो यावच्छत्रं न तन्यते । तावद्भवस्य भीर्याचिद् न श्रुता धर्मदेशना ॥२००॥ प्रभो ! देशवि-
 रत्याख्ये यथा पुरि वसाम्यहम् । तथा कुरु गुरुपास्तेः सर्वमल्पभिदं मम ॥२०१॥ क्रमात्तत्रोचितेनेशश्चारित्रो
 द्रक्ष्यते मया । तस्मादभीष्टसिद्धिर्न भवितैव महाप्रते ! ॥२०२॥ ततो देशविरत्याख्यगुणान् देहि महासुने ! ।

ततोऽप्युवाच निग्रन्थः क्षमादिपुरुषोपमः ॥२०३॥ सम्यत्त्वपूर्वकं पञ्चाऽणुव्रतानि गुणास्त्रयः । शिक्षाव्रतानि चत्वारि व्रतान्येतानि गेहिनाम् ॥२०४॥ श्रुत्वेदं स सम्यक्त्वेन पूर्वकं गृहमेधिनाम् । व्रतानि द्वादशाऽगृह्णाद् महाबलनिदेशतः ॥२०५॥ तद्वदन्येऽपि भावेन जगृहुर्द्वादशव्रतीम् । सम्यक्श्रद्धानसंशुद्धा यथा राजा तथा प्रजा ॥२०६॥ प्रतिज्ञेयमभूत् तेषां सप्तानामपि धीमताम् । अन्यैरपि हि तत्कार्यं यद्येकः कुरुते तपः ॥२०७॥ ते सर्वेऽथ चतुर्थादि कर्मग्रन्थविभेदकृत् । चतुर्थपुरुषार्थस्य कारणं तेपिरेतपः ॥२०८॥ अद्य दुष्यति मे मूर्धा दुष्यत्यद्य ममोदरम् । वर्ततेऽद्यारुचिः प्राज्यरसवीर्यविपाकतः ॥२०९॥ अद्याहारस्य नामापि सर्वथा न सुखायते । अथोद्वेगैर्मुखं वाऽपि कटुकैः कटुकैरिव ॥२१०॥ व्यपदिश्येति राजर्षिः स्वस्वाऽधिकफलेच्छया । पारणाहेऽपि नाऽमुद्वेगं मायया तान् ववञ्च सः ॥२११॥ भूयसा तपसा शश्वद् मायामिश्रेण सर्वतः । स्त्रीवेदकर्म सोऽबध्नात् महाबलमहामुनिः ॥२१२॥ अर्हद्भक्त्यादिभिः स्थानैर्विशतया नृपसंयमी । तीर्थकृत्नामकर्मोर्बैर्धीमानजितवानिति ॥२१३॥ अर्हतां प्रतिमाऽऽर्च्यभिर्हरतां स्तवनादिभिः । एकमर्जितवान् स्थानमवर्णादिनिवारणैः ॥२१४॥ सिद्धिस्थानेषु सिद्धानामुत्सवैः प्रतिजागरैः । एकत्रिंशत्सिद्धगुणकीर्तनैश्च द्वितीयकम् ॥२१५॥ प्रवचनोन्नतेः सम्यग्ग्लानबालादिसाधुषु । अनुग्रहमनोज्ञायाः स्थानमेतत् तृतीयकम् ॥२१६॥ गुरुणामञ्जलेर्बन्धाद्ब्रह्माहारादिदानतः । असमाधिनिषेधेन स्थानमेतत् तुरीयकम् ॥२१७॥ स्थविरा द्विविधा प्रोक्ता वयसा सुगुणैरपि । तेषां भक्तिविधानेन पञ्चमं स्थानकं विदुः ॥२१८॥ बहुश्रुतानां ग्रन्थार्थवेदिनां तत्त्वशालिनाम् । प्राप्नु-

काऽन्नादिदानेन षष्ठं स्थानमुदीरितम् ॥२१९॥ तपस्विनां सदोत्कृष्टतपःकर्मस्थिरात्मनाम् । विश्रामणादिवात्स-
 ल्यात् सप्तमं स्थानमिष्यते ॥२२०॥ ज्ञानोपयोगसातत्यं द्वादशाङ्गाऽङ्गमस्य च । सूत्रार्थोभयभेदेन स्थानं ननु
 तदष्टमम् ॥२२१॥ शङ्काविहीनं स्थैर्यदिसहितं दर्शनं स्मृतम् । शमादिलक्षणं यत्तु स्थानकं नवमं मतम् ॥२२२॥
 विनयो यश्चतुर्भेदो ज्ञानाद् दर्शनतोऽपि च । चारित्रादुपचाराच्च स्थानं तद् दशमं मतम् ॥२२३॥ आवश्यकं
 भवेत् स्थानमेकादशमिदं पुनः । इच्छादिदशधा या सा सामाचारी जिनोदिता ॥२२४॥ शीलव्रतं विशुद्धं यद्
 नवगुप्तिनियन्त्रितम् । तत्पाल्यं निरतीचारं स्थानं तद् द्वादशं भवेत् ॥२२५॥ त्रयोदशमिदं स्थानं क्षणे क्षणे
 लवे लवे । शुभध्यानस्य करणं प्रमादपरिवर्जनात् ॥२२६॥ तपो विधीयते शक्त्या बाह्याभ्यन्तरभेदतः । अस-
 माधिपरित्यागात् स्थानमुक्तं चतुर्दशम् ॥२२७॥ त्यागोऽतिथिसंविभागः शुद्धान्नोदकदानतः । तपस्विनां स्वयं
 शक्त्या स्थानं पञ्चदशं तु तत् ॥२२८॥ वैयावृत्त्यं तु गच्छस्य बालादिदशभेदतः । भक्तविश्रामणाद्यैः स्यात्
 स्थानं षोडशकं किल ॥२२९॥ समाधिः सर्वलोकस्य पीडादिकनिवारणात् । मनःसमाधिजननं स्थानं सप्तदशं
 भवेत् ॥२३०॥ अपूर्वज्ञानग्रहणात् सूत्रार्थोभयभेदतः । अष्टादशमिदं स्थानं सर्वज्ञैः परिभाषितम् ॥२३१॥
 श्रुतभक्तिः पुस्तकानां लेखनादिषु कर्मसु । व्याख्याव्याख्यापनैरेकोनविंशं स्थानकं भवेत् ॥२३२॥ प्रभावना
 प्रवचने विद्यावादनिमित्ततः । शासनस्योन्नतेर्या स्यात् स्थानं विंशतिसंज्ञकम् ॥२३३॥ एकैकं तीर्थकृशामकर्म-

बन्धस्य कारणम् । सर्वैराराधितैरेभिस्तद् बबन्ध स संयमी ॥२३४॥ पूर्वलक्षचतुरशीत्यायुष्को नृपसंयमी ।
पर्यन्तमात्मनो ज्ञात्वा व्यधादाराधनामिति ॥२३५॥ अकालविनयाद्यैर्यो ज्ञानाचारेऽष्टरूपिणि । अतीचारः
कृतस्तत्र स्याद् मिथ्यादुष्कृतं मम ॥२३६॥ अष्टधा दर्शनाऽऽचारे भैर्दिनिःशङ्कितादिभिः । योऽतीचारः कृतस्तत्र
भूयाद् मे दुष्कृतं खलु ॥२३७॥ सधितिभिः पञ्चभिश्च गुप्तिभिस्तिष्ठतिर्भवतम् । पालितं यद् न चारित्रं तत्र
मे दुष्कृतं तथा ॥२३८॥ तपसि द्वादशभेदे बाह्याभ्यन्तरभेदतः । योऽतीचारः कृतस्तत्र मिथ्या मे दुष्कृतं भवेत्
॥२३९॥ निगूहितं बलं यच्च धर्मानुष्ठानकर्मसु । तमहं भावतो वीर्याचारं निन्दांमि सर्वतः ॥२४०॥ त्रसानां
स्थावराणां च या हिंसा प्राणिनां कृता । क्रोधादिभिः कषायैश्च यदलीकं मयोदितम् ॥२४१॥ यत् क्वापि भूरि
वाऽल्पं च परद्रविणमाहतम् । तैरश्वं दिव्यमानुष्ये यन्मैथुनमकारि च ॥२४२॥ लोभोद्रेकाद् मयाऽकारि बहु-
भेदपरिग्रहः । प्रत्यक्षं सर्वसिद्धानां सर्वं निन्दांमि तत् त्रिधा ॥२४३॥ (युगंमम्) प्राणिघातो मृवावादोऽदत्ता-
दानं च मैथुनम् । परिग्रहस्तथा कोपो मानो माया च लोभकः ॥२४४॥ रागो द्वेषो रत्यरत्यभ्याख्यानं कलह-
स्तथा । पैशुन्यं परिवादश्च माया सूनुतमेव च ॥२४५॥ मिथ्यादर्शनशल्यं च भवसन्ततिकारणम् । अमून्य-
ष्टादंशाऽवयवस्थानानि व्युत्सुजाम्यहम् ॥२४६॥ एकेन्द्रियादिका जीवा ये केचन भवाम्बुधौ । भ्रमता पीडिता
स्त्रैधं तान् क्षमयामि शुद्धहृत् ॥२४७॥ यच्चक्रे पापशस्त्रादि तद् निन्दांमि समाहितः । शीलं यत् पालितं शुद्धं
तदभिष्टौमि तत्त्वतः ॥२४८॥ ग्लानानां यत्समाचीर्णं वैयावृत्त्यादिकं मया । षड्विधावश्यकं शुद्धं यच्चक्रे तत्

रतवीम्यहम् ॥२४९॥ शरणं मम तीर्थंशाः सिद्धाश्च शरणं मम । साधवः शरणं सर्वे धर्मः शरणमाहृतः ॥२५०॥
 उपधिं देहमाहारमुच्छ्वासेनान्तिमेन च । त्रिविधं व्युत्सृजाम्युच्चैर्निर्ममत्वविभूषितः ॥२५१॥ ये जानन्ति जिनाः
 सम्यगपराधान् मया कृतान् । तान् भूरिभावतः सर्वान् गर्ह्यहं सिद्धसाक्षिकम् ॥२५२॥ एष जीवः कियत् पापं
 छद्मस्थः स्मरति स्वयम् । यदहं न स्मराम्यत्र मिथ्या दुष्कृतमस्तु तत् ॥२५३॥ वर्तमानजिनेन्द्राणां सिद्धानां
 च पुरस्सरम् । प्राक् कृतं दुष्कृतं सर्वं निन्दामि व्युत्सृजामि च ॥२५४॥ शुभं ध्यानपरो मृत्वा नमस्कारपरायणः ।
 भासुरे वैजयन्त्याख्ये विमाने जातवान् सुरः ॥२५५॥ अन्येऽपि मुनयः कृत्वाऽऽराधनां पावनाशयाः । तस्मिन्नेव
 विमानेऽगुः पूर्वं सङ्केतिता इव ॥२५६॥ षडपि मुनय एते भावनापावनान्तः—करणकमलभाजो ज्ञातसिद्धान्त-
 तत्त्वाः । सुशुचरणसेवालब्धकीर्तिप्रचाराः सुरसदनमगच्छन् वैजयन्ताभिधानम् ॥२५७॥

इत्याचार्यश्रीविनयचन्द्रसिरिविचिते श्रीमल्लिखामिचरिते महाकाव्ये विनयाङ्केऽन्तरङ्गदेशनागर्भितः प्रथम-
 द्वितीयभवव्यावर्णनो नाम तृतीयः सर्गः ॥



श्रीमहिम्नाथचरितान्तर्गतदानादि-
विषयाः कथाः समाप्ताः ।

